

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర వాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు : బ్రహ్మలీన

భగవాన్ శ్రీసత్యానంద మహర్షిలవారు

సంపర్కకులు : బ్రహ్మలీన

శ్రీబ్రహ్మనందతీర్థస్వామీలవారు

సంపాదకులు :

శ్రీహరి తీర్థ స్వామీలవారు

సహాయ సంపాదకులు 9959300918

శ్రీ పురుషోత్తమ తీర్థ స్వామీలవారు

9885372369

శ్రీ విశేష తీర్థ స్వామీలవారు

శ్రీ రామకృష్ణ పరమహంస

9441400994

సంపుటము 74 సంచిక 6

శ్రీ ప్లవనామ సంవత్సరము

శ్లోక మాసము - జూన్ 2021

సంపత్కర చందా : రు. 100/-

జీవిత చందా : 2,000/-

పోషకులు : 3,116/-

రాజపోషకులు : 5,116/-

మహారాజపోషకులు : 11,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

సెల్-వాట్సప్ : 9441400994, : 9440279712,

విషయసూచిక

1. భగవన్నుతి.....	4
2. ప్రార్థన.....	5
3. భగవదారాధన.....	6
4. భిక్షానిధి.....	14
5. సుభాషిత రత్నమాల.....	16
6. సూక్తి సుధాకరము.....	17
7. శ్రీఆంజనేయ స్వామివారు.....	18
8. శ్రీవాసుదేవ కథా సుధ.....	19
9. మహాభారతము.....	27
10. శ్రీసత్యానందమహర్షి జీవిత చరిత్ర.....	34
11. గోసంరక్షణ నిధి.....	40
12. శ్రీసత్యానందాశ్రమ శాశ్వత భిక్షా నిధి....	41
13. ఆశ్రమవార్తలు.....	42
14. శ్రీనరసింహ శతకము.....	43

ముఖచిత్రము
శ్రీ మంగళ గౌరవము

పశ్చాత్తప్తము

జూన్ 2021

4. శ్రీహనుమజ్జయంతి
5. మహి జయంతి
6. మతత్రయ ఏకాదశి
8. మాస శివరాత్రి
10. గురువారామావాస్య పద్మకయోగము
20. దశపాప హర దశిమి
21. మతత్రయ ఏకాదశి
22. రామ లక్ష్మణ ద్వాదశి
24. ఏరువాక పూర్ణిమ
26. త్రిలోచనవ్రతము
28. సంకష్టహర చతుర్థి

సర్వమంగళ మాంగళ్యే

శివే సర్వార్థ సాధికే ।

శరణ్యే త్వంబకే గౌరి!


నారాయణి నమోస్తు తే

భగవన్నుతి

9. శార్దూలాంఘ్రి మహర్షిణా విరచితం సంకీర్తయే ద్వందన
స్తోత్రం తద్గతనామభిర్ యజతి యః శంభుం సఖాయాః పతిమ్ ।
సంధ్యాసు ప్రతివాసరం సునియతో ధర్మాది సత్సంపదః
లభ్యే హేందుకలాధరస్య సచివో భూత్వా స చ క్రీడతి ॥


శ్రీవ్యాఘ్రపాదమహర్షిచేత విరచితమైన ఈ వందనస్తోత్రమును ఎవడు సంకీర్తించుచున్నాడో, ఇందు చెప్పబడిన నామములచేత సభాపతియైన పరమేశ్వరుని ప్రతిదినము సంధ్యాకాలమున నియమముతో కూడినవాడై పూజించుచున్నాడో వాడు ధర్మము మొదలగు సత్సంపదలను పొందినవాడై ఇందు(చంద్ర) కళాధరునియొక్క సచివుడై, మంత్రియై ఆయనతో కూడ క్రీడించును.

ఇతి శ్రీ వ్యాఘ్రపాద మునీంద్ర విరచితం శ్రీశంకరవందన స్తోత్రం సంపూర్ణమ్.



1. మకుట రత్నకాంతి - మఖత తమిశ్రం - శ్రీరామదూతం శిరసా నమామి
2. అరుణోదయరుచి - రానన కమలం - శ్రీరామదూతం శిరసా నమామి
3. స్వర్ణపింగళభా - స్వరనేత్రయుగళం - శ్రీరామదూతం శిరసా నమామి
4. చలిత మకరకుండ - లగండభాగం - శ్రీరామదూతం శిరసా నమామి

భగవదారాధన భగవాన్ శ్రీసత్యానందమహర్షులవారు



సర్వత్ర అనునపుడు విగ్రహము నందు తప్ప నితర ప్రదేశములయందు ఆ దేవుడు కల డని చెప్పజాలరు. కావున సర్వవ్యాపి యనినపుడు విగ్రహము నందును, వెలుపలను భగవానుడు కల డని స్పష్టమగుచున్నది. కావున భగవంతుడు విరాజమానుడగు విగ్రహమును పూజించిన, విగ్రహమూలమున తన నారాధించుచున్నాడని భగవాను డనుగ్రహించును. సాధన కుపకరణముగ విగ్రహము నాధారముగ జేసికొని నాడు గాన జడమగు పాషాణ మను భావమును త్యజించి, చైతన్యస్వరూపు డగు భగవంతుడని విశ్వసించినాడు కావున విగ్రహ రూపుడగు భగవంతుడు తప్పక ప్రసన్ను డగును. ఒక కాగితము నందు చిత్రింపబడిన శ్రీరామకృష్ణ

రమణాదుల చిత్రమును పూజించిన వారలను సేవించినటులను, ఆ చిత్రముల నవమానపరచిన వారలను తిరస్కరించినటులను అగుటలేదా? భక్తులు ఆ చిత్రము ద్వారా తమ భక్తి ప్రపత్త్యాదులను, శరణాగత వందన దాస్యాదులను సలుపుకొనుచున్నారు. ఏ యాకారము లేని నీటికి శీతలాధిక్యమువలన మంచుగడ్డయై ఆకారమును దాల్చునట్లు, నిరాకారపరబ్రహ్మము భక్తి విశేషమున దివ్యమంగళ స్వరూపమును పొందుచున్నది. ఏ పరమాత్మ నిరాకారుడో, నిర్గుణుడో ఆ పరమాత్మయే సాకారుడును, సగుణుడును నగుచున్నాడు. నిరాకార సాకారములకు నిర్గుణసగుణములకు అవినాభావ సంబంధ మున్నది. అనగా వేరుచేయుటకు వీలులేని సంబంధము కలదు. సర్వత్ర నేత్రములుగల సర్వసాక్షియైన భగవానుడు భక్తుల ఉపాసనాసౌలభ్యముకొరకు సాకార సగుణ మూర్తి యగుచున్నాడు.

ఉపాసకానాం కార్యార్థం బ్రహ్మణో రూపకల్పనా ।

ఈ పేజీ స్థలదాతలు : కీ॥శే॥ అమరా శ్రీరాములు తులశమ్మగారల జ్ఞాపకార్థం
కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

మనస్సు నిలుచుట కనుగుణ్యముగ సుందర దివ్య మంగళ మూర్తి నేర్పాటుగావించుకొని జప తప ధ్యానాదుల కొనసాగింపవలయును. నిరాకార నిర్గుణ పరమాత్మ సాకార సగుణరూపమును దాల్చినగాని భక్తులు సంతృప్తి నొందరు. నిర్గుణపరబ్రహ్మము నుపాసించుచు సమాధి నిష్ఠాగరిష్ఠులగు ఋషీశ్వరులు సైతము శ్రీరామకృష్ణాద్యవతార మూర్తులను సందర్శించి యానందింప కుతూహల పడిరిని పురాణములు స్పష్టపఱచుట లేదా? ధనకనక వస్తు వాహనాదులయందున్న ప్రేమను, కళత్ర పుత్ర బంధు మిత్రాదులయందలి ప్రీతిని భగవానునిపై నుంచి తీవ్రమును దృఢమునునగు భక్తితో, పరిపూర్ణవిశ్వాసముతో, అకుంతిత త్యాగ ధైర్యాదులతో సేవించి, భజించి, చింతించి, ధ్యానించి కృతకృత్యుడు కావలయును.

సజ్జన సహవాసమువలనను, సద్గుణసంపదనమువలనను, భక్తియోగము ననుష్ఠింప సత్సంకల్పము హృదయములో నుద్భవించును. ప్రహ్లాద ధృవాదుల పవిత్ర చరిత్రములను పఠించుటవలన ఆ బాలురవలె భక్తి నభ్యసించి నుత్సాహము జనించును. ప్రహ్లాదుడు గర్భములో నుండగనే శ్రీనారదమహర్షివలన మంత్రోపదేశమును పొందెను. ప్రహ్లాదకుమారుడు చిఱుత ప్రాయమునుండియు సతతము శ్రీహరినామ సంకీర్తనము గావించుచు తోటిబాలురచే నొనరింపజేయుచు మిత్రులకు శ్రీహరి గుణగణములను వర్ణించి బోధించుచుండెను. తన తండ్రియగు హిరణ్యకశిపునియాజ్ఞచే శూలములచే బొడువబడినను, గజములచే త్రొక్కింపబడినను, సర్పములచే గఱింపబడినను, పర్వతశిఖరాగ్రమునుండి త్రోయింప బడినను, అగ్నియందు త్రోయింపబడినను ప్రహ్లాదుడు శాంతభావముతో శ్రీహరియందు జేర్పబడిన చిత్తముగలవాడై భావసమాధినిమగ్నుడై యుండెను. సర్వులును ప్రహ్లాదుని యాదర్శముగా గైగొని, భక్తితో హరినామ సంకీర్తనము గావించి తరింతురుగాక!

ధృవుడు తన యైదవయేట సవతితల్లియగు సురుచిచే తిరస్కరింపబడి యడవుల కేగుచు మార్గమధ్యమున శ్రీనారదునిచే మంత్రోపదేశమును బడసి మధువనమున కేగి యొక నిర్మల నిర్జన ప్రశాంత స్థలమున శ్రీహరిని గూర్చి ఘోరముగ తపంబొనర్చసాగెను. కొంతకాలమునకు ధ్రువుని హృదయము పరిపక్వస్థితి నొందగనే తపస్సు ఫలావస్థకు రాగానే శ్రీహరి ప్రత్యక్షమై భౌతికాధ్యాత్మిక సంపదల నొసంగి ధన్యు నొనర్చెను. ధ్రువకుమారుడు తత్తుజ్జ్ఞానువు లందఱికి ఆదర్శపురుషుడు.

అహోర పానీయ ధనార్జనాదులవలె ఆధ్యాత్మసాధనలను ముఖ్యకృత్యముగ నిర్ణయించుకొన వలయును. ప్రారంభమున తన యిష్టదైవమునందు దృష్టిని నిలిపి పూజా జప ప్రార్థన ధ్యానాదుల

ఈ పేజీ స్థలదాతలు : శ్రీ||శే|| రుద్రరాజు అప్పలరాజుగారి జ్ఞాపకార్థం

కుమారుడు రాజశేఖర్, గజపతినగరము, చోడవరం మం. విశాఖపట్టణము జిల్లా

ననుష్ఠింప గడంగవలయును. తన యిష్టమూర్తి గల పటమునుగాని, విగ్రహమును గాని, జడవస్త్ర వని భావింపక, సజీవ చైతన్యమూర్తి యని పూర్ణ విశ్వాసముతో సేవింప గడంగవలయును.

సామాన్య కాగితముపై వ్రాయబడినదైనను ప్రభుత్వముద్ర దానిపై పడినంతనే విలువ చేకూరుచున్నది. ఎంత రంగు రంగుల కాగితము అయినను, ఆకర్షణీయముగ నున్నను దానికి విలువ లేదు. అదియే 5 రూప్యములు, 10 రూప్యములు, 100 రూప్యములు ప్రభుత్వపు మూడు సింహపు తలలుగల అశోకచక్రముతోడ గూడిన కరెన్సీ నోట్లయినచో జాగ్రత్తగ ఇనుపపెట్టెలో దాచి యుంతురు. అటులే సామాన్య పాషాణములకు విలువలేదు గాని ఆ పాషాణములను శ్రీరామకృష్ణ శివాది మూర్తులుగ సిద్ధ మొనర్చబడి దేవాలయములలో మంత్రపూర్వకముగ యంత్ర సహితముగ ప్రతిష్ఠింపబడినపుడు మహాశక్తిమంతములై ప్రజల నాకర్షించును. భక్తు లా మూర్తులకు సాష్టాంగముగ నమస్కరించుచు, పూజల సలుపుచు బ్రహ్మానందమును పొందుదురు. ఉదయమున పూజా జపాదుల సల్పి, మంగళ భావముతో జీవనోపాధి కుపయుక్తములగు వృత్తుల నొనర్చిన భగవదనుగ్రహమున సుఖలాభ జయములు అవశ్యము సిద్ధించును.

అధ్యాత్మికానుష్ఠానము సలుపుటకు గృహారామవిత్తాదులను, భార్యాపుత్ర బంధుమిత్రాదులను పరిత్యజించి యరణ్యములకు వెళ్ళవలసిన పనిలేదు. తమతమ వృత్తులను, పరిసరములను వదలిపెట్టి సన్న్యాసాశ్రమమును స్వీకరింప నవసరములేదు. వేష భాషాది బాహ్య వ్యవహారములను మార్చుకొన నగత్యము లేదు. అంతరంగిక మనస్సును ప్రాపంచిక విషయములనుండి మరలించుకొని పరమాత్మయందు స్థిరముగ నుంచిన చాలును. వస్తుపరిత్యాగము అనుష్ఠేయము కాదు. వస్తువులయందలి అభిమాన పరిత్యాగము నొనర్చిన భక్తి జ్ఞానము లలవడును. జపమొనర్చ నాసీనుడైనప్పుడు చేతులతో మాలను త్రిప్పుట సులభము కాని మనస్సును త్రిప్పుట కష్టము. కేవలము మాల త్రిప్పుటయందే మనస్సు నుంచక, మనస్సును త్రిప్పుటలో దృష్టిని కేంద్రీకరింపవలయును. మాలను త్రిప్పుట మూలమున మనస్సును పరమాత్మవైపునకు మరలించ నభ్యసించవలయును.

అనేక కోట్ల జన్మలనుండి వచ్చిన అవిద్యను భ్రాంతిని నిర్మూలించజేయుటకు క్షమతో, శ్రద్ధతో దీక్షతో సర్వోత్తమత్వాగముతో భక్తియోగము ననుష్ఠింపవలయును. కాగులోని నీరు వేడి కావలయు ననిన చింత, వేప మొదలైన కట్టెలను పొయ్యిలో వైచిన త్వరలో ఉష్ణతను పొందును కాని గోగుపుల్లలతోను, గడ్డిపోచలతోను కాచిన నీరు వేడియగునా? అటులే జ్ఞానాగ్నితో మనస్సును నీరు కాగి ఆత్మాకారమును పొందవలయునుగాని స్వల్పసాధనలను గోగుపుల్లలతో చిత్తజలము చిత్స్వరూపమును పొందునా? అధ్యాత్మికాభివృద్ధి త్వరితగతిని సాగిపోవలయును కాని

‡‡‡ పేజీ స్థలదాతలు : శ్రీగార్దాస్ నర్సయ్యగారు, కామారెడ్డి, తెలంగాణ

మందగమనము పరంధామమును చేర్చజాలదు. వాస్తవమగు జిజ్ఞాసతో గూడిన తీవ్రసాధన అతిముఖ్యము. సాధనయందే దృష్టిని కేంద్రీకరింపవలయును కాని సాధ్యమదియే లభించితీరును. ఆధ్యాత్మమార్గమున పయనమును సాగించుచున్న మార్గ మధ్యమునందలి మజిలీలలో నీ అనుభవములు సంభవించి తీరును. చిత్తశుద్ధియు, చిత్తైకాగ్రతయు, ప్రకాశకరణస్ఫురణ, నాదశ్రవణము, వివిధ దేవతల అద్భుత దర్శనములు, ప్రశాంతగంభీరస్థితి, ప్రపంచవిముఖత, సర్వజీవులయందు పరమాత్మను గాంచుచు నిస్సార్థసేవ, సమదర్శనత్వము, లోకాంతర గమనానుభవము, ప్రణవానందమగ్నత, అంతస్సుఖానుభవము, సంకల్పరహిత పూర్ణయోగసిద్ధి, నిర్వికల్ప నిస్సంశయ పరమానంద సమాధి క్రమముగ ఆయా భూమికలలో లభించు అనుభవ విశేషములను, ఒక్కొక్కటి అనుభవమునకు వచ్చుకొలది తాను సరియైన ఆధ్యాత్మికమార్గమున సంచరించుచున్నా నను ధృత్యుత్సాహములు లభించి, యిక ఆంతరంగిక పయనమును ద్విగుణీకృత మహోత్సాహముతో కొనసాగింప దీక్షాత్మాగములు వరించును.

మౌనమునందలి ఆనందము ననుభవింప యత్నింపుము. మౌనమునందలి దివ్య ప్రణవ నాదమును విన కుతూహలపడుము. మౌనమువలన శక్తి కేంద్రీకృతమై మూలస్థానమగు ఆత్మమైనను ప్రవహించు నని పూర్ణవిశ్వాసముతో అటుల ప్రవహించువరకును మౌనవ్రతముతో ఆధ్యాత్మసాధనల కొనసాగింపుము. ఉదయాస్తమయముల ధ్యానార్థము నీవేర్పరచుకొనిన రెండు గంటలలో నీ దేహమును, ప్రపంచమును, బంధుమిత్రాదులను, ధనధాన్యాదులను, దేశకాల వస్తుగుణాదులను మరచిపోవ యత్నింపుము. నీ యిష్టదైవమునందుగాని, ఆత్మయందుగాని మనస్సును నిలిపి సర్వము మరచిపోవునటుల తీవ్రసాధనల సలుపుము. అభ్యాసబలమున కొంతకాలమునకు సర్వము విస్మరించి ఆత్మనిష్ఠుడవు కాగలవు. నీ సాధనలకు తోడు పరమేశ్వరుని కరుణాకటాక్షమును, నీ సద్గురుని కృపను, మహాత్ముల ప్రసాదమును, ఋషీశ్వరుల ఆశీర్వాదమును అర్థింపుము. నీ సాధనలకు వారల యనుగ్రహము తోడైన శీఘ్రముగ గమ్యస్థానమును చేరగలవు. ప్రతిష్ఠలమును ఈశ్వర విభూతిమయముగ తిలకించి భావింపసాగిన భావము స్థిరమై అభావ పరమాత్మ స్థితిలోనికి నిన్ను గొనిపోవును.

హృదయవికాసమునకు, హృదయనైర్మల్యమునకు సంపూర్ణశరణాగతి అతిముఖ్యము. విభీషణునివలె, అర్జునునివలె, శిఖిచక్రవర్తివలె భగవానుని సంపూర్ణముగ శరణుపొందుము. విభీషణుడు తనసోదరుని దుష్టప్రవర్తనను గర్హించి యాతనిని వీడి జగత్ప్రభువగు శ్రీరామచంద్రుని శరణు పొందెను. అర్జునుడు కింకర్తవ్యవిమూఢుడై ధర్మసమ్మూఢచేతస్సుడై శ్రీకృష్ణపరమాత్మను శరణుపొంది గీతాతత్త్వము నెఱింగి యనుష్ఠించి కృతకృత్యు డయ్యెను. బలిచక్రవర్తియు తను మన ధనంబుల శ్రీహరి కర్పించి శాశ్వత పదవిని పొందెను. సంసార బంధమునుండి విముక్తిని పొందుటకు శరణాగత భక్తి తప్ప అన్యమార్గములేదు. తన బాధ్యతల నన్నింటిని పరమేశ్వరునిపై

వైచి, నిమిత్తమాత్రుడై భజింపవలయును. అపుడు హృదయభారము తగ్గినదై, తేలికయై, నిర్మలమై, నిశ్చలమై ఆనంద ప్రవాహము పొర్లిపారును. చిత్తశుద్ధిని సాధించిన ఆధ్యాత్మసాధనలో మూడు భాగములు పూర్తియైన దని భావింపవలగును. ప్రారంభ దశలో విగ్రహారాధనను కొంతకాల మనుష్ఠించిన పిమ్మట ఆ మహాసుందరమూర్తిని నీ హృదయకమలమున ప్రతిష్ఠించుకొని మానసికముగ గంధ పుష్ప ధూప దీపాదుల సమర్పించి పరమానందమును పొందుము.

నీ హృదయముననే దేవాలయమును నిర్మించుకొని అందున్న పరమాత్మకు మానసిక పూజచేయ సమకట్టుము. కాని సామాన్యులు మానసికపూజను సలుప సమర్థులు కాజాలరు. కొందఱు పూజా జప తపాదుల ననుష్ఠింపక, తామును భక్తుల మనిపించుకొనుటకు “మేమును జప తప పూజాదులను మానసికముగ జేయుచున్నా” మని నటించుకొనుట. ఇది మహాద్రోహము. అట్టివారికి “భోజనమును గూడ మానసికముగ జేయరాదా” యని గట్టిగ మందలింపవలసియుండును. వారికి భోజనము మాత్రము స్థూలముగ ప్రత్యక్షముగ విస్తరియందు గన్నడి క్రియాత్మకముగ భుజింపదగినది కావ లయును. కాని పూజాజపాది ఆధ్యాత్మికసాధనలకు సూక్ష్మరూపమున మానసికముగ జరుగవలసి యుండును. బాహ్య పూజాదులవలన పరిపక్వచిత్తమును సాధించినవారు, చిత్రైకాగ్రతను పొందిన ఉత్తమాధికారులు, మానసిక పూజచేయుట కర్హులు.

నీ హృదయ సింహాసనమున నీ యిష్టదైవమును ప్రతిష్ఠించుకొని అర్ఘ్యపాద్యయజ్ఞోపవీత వస్త్ర గంధాదులను మానసిక పుష్పములను ధూపదీప నైవేద్యాదులను సమర్పించి తన్మయానందములను పొందుము. మానసికారాధనయందు విశేష విలువగల పదార్థములను సమర్పింపవచ్చును. బాహ్యరూపమున విలువగల వస్తువుల సమర్పించుట ధనాధ్యులకు సాధ్యము, కాని బీదవారికి కష్టసాధ్యము. అందువలన అంతరంగమున హృదయ దేశమున రత్నఖచిత సువర్ణ దివ్యసింహాసనమున సర్వాలంకార భూషితుని దివ్యమంగళ స్వరూపుని నీ యిష్టమూర్తిని ప్రతిష్ఠించుకొని సువర్ణపాత్రలోని జలమును అర్ఘ్యపాద్యములుగ సమర్పించి వజ్రవైడూర్య మరకత మాణిక్యనిర్మిత యజ్ఞోపవీతమును భగవానునికి పరమభక్తితో నొసంగి, విలువయైన పట్టువస్త్రములను, సుగంధ పరిమళయుక్త గంధమును, దేశవిదేశములనుండి తెప్పింపబడిన గొప్పజాతికి సంబంధించిన పుష్పములతో బంగారు పూవులతో జగత్పితను, జగన్నాయకుని జగన్నాథుని, విశ్వేశ్వరుని, జగదాధారుని, కరుణాసాగరుని, భక్తవత్సలుని, ఆనందదాతను, ముక్తిప్రదాతను, యజ్ఞేశ్వరుని, దేవదేవుని, సర్వాంతర్యామిని, విశ్వద్రష్టను, భవభయనాశకుని, భక్తసులభుని పరమభక్తితో, అత్యంతశ్రద్ధతో హృదయపూర్వకముగ సమస్తమును మరచిపోయి పూజింపవలయును.

ఈ పేజీ స్థలదాతలు :

శ్రీశ్రీ శ్రీవేదుల విశ్వేశ్వర సోమయాజులు వరహాలమ్మ జ్ఞాపకార్థం కుమారుడు ప్రభాకర రావు దంపతులు, మనమలు శ్రీసత్యనారాయణ, శ్రీనివాస్, శ్రీమతి గాయత్రి దంపతులు హైదరాబాద్

మానసికపూజ బాహ్యపూజలకంటే శక్తిమంతమైనదియు శీఘ్రఫలప్రదమైనదియు నగుచున్నది.

అర్జునుడు ప్రతిదినము పరమశివు నభిషేకించుచు బిల్వపత్రములతో పూజించుచు, భీముడు శివారాధన చేయదని భావించుచు, తానే పరమశివుని భక్తుడ నని గర్వించుచుండెను. అర్జునుడు బాహ్యపూజ చేయుచుండ భీముడు మానసికముగ శివు నభిషేకించుచు బిల్వపత్రములతో పూజించుచుండెను. ఆ విషయము అర్జునునకు తెలియక తానే శివపూజా దురంధరుడ నని అహంకరించుచుండెను.

భక్తుల అహంకారము నశింపజేసి ఆత్మానందమును ప్రసాదించు శ్రీకృష్ణపరమాత్మ “అర్జునా! మనమెంతకాల మీ భవనములలో నుండగలము. ఒకానొక అరణ్యమున కేగి చక్కని గాలిని పీల్చుచు కొంతసేపు ఆనందింత మనియెను. అందులకు అర్జునుడు సమ్మతించి యుత్సాహితుడై శ్రీకృష్ణునితో అరణ్యమునకేగి యొకనదీతీరము జేరెను. ఆ నదీతీరమున నొక శివాలయము కలదు. పరమశివుని దూతలు వేలాదిమంది శివలింగమునుండి బిల్వపత్రములను గంపలతో మోయుచున్నను తరుగుట లేదు. అర్జునుడు తానొనర్చిన బిల్వార్చనయే యిది యనియు, తాను శివుని కర్పించిన బిల్వపత్రములనే వీరు మోయుచున్నారని తలంచి శ్రీకృష్ణు నడిగెను. శ్రీకృష్ణుడేవుడు శివదూతలనే అడిగి ఆ విషయములను తెలిసికొ”మ్మని నుడివెను. అప్పుడు అర్జునుడు వారితో “ఎవరు పూజచేసిన బిల్వ పత్రములను మీరు తొలగించుచున్నారు” అని ప్రశ్నించెను. అందులకు వారు “అయ్యా! భీముడు నిత్యము మానసికముగ మహేశ్వరుని అభిషేకించుచు, బిల్వదళముల నర్పించు చున్నారు. అవి యక్షయమై మేమెంతగా గంపలతో మోసినను తరుగకన్నవి” అని సమాధానము చెప్పిరి. అర్జునుడు అశ్చర్యచకితుడై తనకంటే భీముడు మహాభక్తు డని గ్రహించి, వినయవిధేయతల నవలంబించి బాహ్యపూజలకంటే మానసికపూజ సర్వశ్రేష్ఠ మని గుర్తించి ధన్యాత్ము డయ్యెను. మానసికముగ పూజించునపుడు విశ్వమునందలి పుష్పముల నన్నిటిని, ఫలముల నన్నిటిని, సుగంధద్రవ్యముల నన్నింటిని సమర్పింపవచ్చును. అప్పుడు లోభత్వమును పూనవలసిన అవసరము లేదు. బాహ్యపూజలకంటే మానసికపూజ అక్షయఫలము నొసంగును.

నీవు వాస్తవమైన సత్యాన్వేషకుడవైనచో, నిర్మల చిత్తుడవైనచో, భగవంతు నొక క్షణములో దర్శింపవచ్చును. భగవంతుని జేరుటకు అనేక మార్గములు వేదశాస్త్రములలో తెలుపబడి యున్నవి. మహాత్ములను అపారకృపతో బోధించుచున్నారు. ఆ మార్గములను, ఆ యోగములను పరమశ్రద్ధతో నాలకించి యటుల సంచరించి, ప్రవర్తించి భగవంతుని పొందుము. సర్వవేళల భగవానుని పవిత్రనామమును సంకీర్తింపుము. అందులకు వలసినది నామసంకీర్తన మొనర్చి మోక్షసామ్రాజ్యము పొందవలయు నను ఉద్దేశ్యమే. కొందఱు సంకీర్తన జేయుటకు హోర్మోనియము, మద్దెలలు, తాళములు లేవని వాపోవుచుండురు. కాని భక్తితో నామసంకీర్తనజేయు సమయమున పై జెప్పబడిన పరికరము లున్న మంచిదియే ధనహీనులు పై సాధన సంపత్తి లే దని చింతించుచు నామసంకీర్తన జేయ వెనుకాడరాదు.

శ్రీవేదవ్యాస మహర్షి “నారాయణ యను భగవానుని నామ మున్నది. వాక్కు స్వాధీనములో నున్నది. ఆ నాలుకతో నిరంతరము భగవన్నామము నుచ్చరించి తరింపక, ఘోరనరకములో పడిపోవుచున్నారేమి?” అని యద్భుతము నొందినాడు. సర్వకాలసర్వావస్థల యందును భగవానుని స్మరణయందుంచుకొని, భక్తితో భగవంతుని పవిత్ర నామమును ఉచ్చ రించుచుండ వలయును. ఏ సమయమునందైనను, ఎట్టి స్థలమందైనను, పవిత్రుడవైనను అపవిత్రుడ వైనను సర్వావస్థలలోను భగవానుని స్మరింపవచ్చును. హృదయమున నెపుడు భజన సంకీర్తన జవతపాదుల జేయ సంకల్పముదయించునో నీ వొక ముహూర్తమున కీర్తన జేయ నిర్ణయించు కొనిన అప్పుడు భగవానుని సంకీర్తన జేయుటకు నీకు ఉత్సాహము కలుగకున్న నీవేమి జేయగలవు? ఎపుడు ప్రశాంత స్థితి, ఉత్సాహము కలుగునో, అపుడే దేశకాలములను విచారింపక సంకీర్తనకు గడంగుము.

భక్తియోగము అత్యంత సులభమైనది. బాలురు యౌవనులు భక్తియోగము నభ్యసించుచుండ, కొందఱు శాస్త్ర పరిచయము లేనివారు “భక్తి ననుష్ఠించుట కీ యవస్థలు పనికిరావు వార్థక్య దశయందు, ఉద్యోగమును, వృత్తులను చేయజాలని స్థితి వచ్చినపుడు భక్తియోగము ననుష్ఠింప వచ్చును. ఆధ్యాత్మికానుష్ఠానమునకు వృద్ధాప్యమే యోగ్యమైనది” అని నుడువుచుందురు. కాని మేము బాల్యయౌవనములే భక్తియోగానుష్ఠానమునకు యోగ్యవస్థ లనియు, వార్థక్యవస్థ సాధారణముగ తగ దనియు, దృఢముగ చెప్పగలము. ఎందువలన యనగా సామాన్యముగ వయసుమీరిన వృద్ధులకు చింతలు విశేషముగ నుండును. వాని హృదయ మంతయు చింతాగ్నిచే నిరంతరము దగ్ధ మగుచుండును. అయ్యో! ఈ లోకమునుండి ప్రయాణమును సాగింపవలసిన సమయము ఆసన్న మగుచున్నదే! నేను కష్టించి సంపాదించిన ధన క్షేత్రాదులను, నామాట నెంతమాత్రమును వినక నా పుత్రులు పాడుజేయుచున్నారే! నన్ను సర్వులు ముసలివాడని యేవగించుకొనుచున్నారే! ఎవడు నాయంటికి వచ్చినను నేను గృహపురోభాగమున నున్నను నా పుత్రులను వెదకుకొనుచు లోని కేగుచున్నారే! ఇది నాకెంత అవమానకర విషయము! నా పూర్వపు మర్యాద యంతయు, గౌరవ మంతయు మంటగలిసినది. నా భార్యకు కూడ నా ముసలివాసన గిట్టకున్నది. ఎల్లప్పుడు నా పుత్రులతో జేరి నాకు విరోధముగ ప్రవర్తించుచున్నది. దీనిని నేను భరింపగలనా! నావారందరు పక్వాన్నములను, రుచ్యపదార్థములను భుజించుచు, నాకు పనికిమాలిన వస్తువుల నొసంగుచున్నారే! పోనీ! మంచివస్తువులను, రుచిగల గట్టివస్తువులను భుజింత మనిన దంతములు లేవే! ఎంత దుర్భరమైన ఘోరదశ.

అందఱును మంచి దుస్తులను ధరించుచుండ, సినీమాలకు వెళ్ళుచుండ వాహ్యశిక్షేగుచుండ అలంకరణముల ధరించుచుండ, వారిని చూచినపుడెల్ల నాకు అసూయ కలుగుచున్నది. పై వస్తువుల ననుభవింప కుతూహలము కలుగుచున్నది. గాని వాటిని నావారు నాకు సమకూర్చి

యొసంగ లేదు. నేనేమి చేయగలను? శరీరబలమా నశించుచున్నది. బుద్ధిశక్తియూ క్షీణించినది. ఇంద్రియ సౌష్ఠవమా తరిగిపోయినది. నా శరీరమునకు ముసలితనము వచ్చుకొలది విషయాఖిలాషకు యోవనము లభించుచున్నది. ఇక యీ నీచపు బ్రతుకు నెట్లు బ్రతుకగలను? నావద్ద అప్పులగొన్నవాడు నాకుగాని, నాపుత్రులకు గాని చెల్లించుట లేదే! నా పుత్రులును అసమర్థులై యూరకున్నారే! నా మాట యే కొంతయైనను సాగకున్నదే! ఫలానా దుర్మార్గుడు నా పొలము నన్యాయముగ నాక్రమించినాడే! వారలపై వ్యాజ్యము చేయుమని నా పుత్రులతో నెంతగ చెప్పినను వారు వినుట లేదే! ఈ విధముగ విషాద సముద్రమున మునిగిన వానికి భక్తియోగము ననుష్ఠించుటకు అవకాశ మెక్కడిది? విద్య నార్జించుటకు, ధనమును సంపాదించుటకు, క్షేత్రాదుల జేర్చికొనుటకు యోవన మెటుల దగినదో భక్తిజ్ఞానములను పొందుటకు యోవనదశయే యోగ్యమైనది. శ్రీరామకృష్ణ వివేకానంద రామతీర్థ రమణ బ్రహ్మానందతీర్థాదులు యోవనావస్థయందే అఖండ తపంబొనర్చి, బ్రహ్మసాక్షాత్కారమును పొందిరి. అదియును గాక భక్త్యనుష్ఠానమునకు యోవనావస్థ పనికిరాదనియు, వృద్ధాప్యమే తగిన సమయ మనియు చెప్పువారు గొప్ప పొరపాటొనర్చిన వారగుచున్నారు. ముసలితనము వచ్చువరకు బాలుడుగాని, యోవనుడు గాని జీవించు నను నిర్ధారణ మేమున్నది? శుకమహర్షి జన్మింపగనే ఈ విషయమునే వ్యాసమహర్షిని ప్రశ్నించి, దీనికి సమాధానము నొసంగ వ్యాసుడును శంకింపగనే శుకదేవుడు సర్వమును పదలి పర్వతగుహలకు తపంబొనర్చ వారిపోయినాడు.

గృహారామ విత్తాదులు నావి యని దలంచిన బంధమును, అన్నియు భగవంతుని వని యెంచుటవలన ముక్తియు లభించును. అంతయు నీవే, అన్నియు నీవే. నేనును నీవాడనే అను సర్వోత్తమ భావము కలిగిన హృదయము తేలికయై నిర్మలమై భక్తియోగానుష్ఠానమునకు సౌలభ్యము, మహదవకాశము చేకూరును. ఇందుల కొక శ్లోకము ప్రసిద్ధమై యున్నది.

కాయేన వాచా మనసేంద్రియై ర్వా బుద్ధ్యాత్మనావా ప్రకృతే స్వభావాత్ ।

కరోమి యద్యత్సకలం పరస్మై నారాయణాయేతి సమర్పయామి ॥

శరీరముతోడను, వాక్కుతోడను, మనస్సుతోడను, యింద్రియములతోడను, బుద్ధితోడను, ప్రకృతి స్వభావముతోడను యే యే కార్యముల నొనర్తునో, వాని నన్నిటిని శ్రీమన్నారాయణునకు సమర్పింతును.

అని ఈ విధముగ సర్వకాల సర్వావస్థలయందు భగవంతుని ఆరాధన చేయుచు ఆరాధ్యమైన పరమేశ్వరుని తన లక్ష్మమునందుంచుకొని ఆ పరమాత్మయందు లీనము కావలయును. ఇదియే భగవదారాధనకు పరమసిద్ధి పరమ లక్ష్మము. పరమప్రతిఫలము.

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము
భర్త శ్రీముక్కాల సత్యనారాయణ మలయు కుటుంబ సభ్యులు, నెల్లూరు

శ్రీ సత్యానందాశ్రమ శాశ్వత ఖిల్లానిధి



తెలంగాణ సిరిసిల్లా వాస్తవ్యులు కీ॥శే॥ గడ్డం సుభద్రగారి జ్ఞాపకార్థము భర్త శ్రీగడ్డం లక్ష్మణ్ గారు సంవత్సరము చైత్ర బహుళ ద్వాదశి దినమున శ్రీ సత్యానందాశ్రమ వాసులకు శాశ్వత ఖిల్లా నిమిత్తము 15000/- పదియైదు వేల రూపాయలు అందజేసినారు. సద్గురు దేవులు మరియు శ్రీసత్యానందాశ్రమ అధిష్ఠాన దైవము శ్రీజగదంబా తారకేశ్వరులు భక్తబృందము వారి సకుటుంబ పరివారమును ఆయురారోగ్య ఐశ్వర్య ప్రాప్తి రస్తు అని ఆశీర్వాదింతురు గాక!



విశాఖపట్టణము వాస్తవ్యులు శ్రీపెరియాల బ్రహ్మయ్యగారి జ్ఞాపకార్థము వారి సతీమణి హేమలత గారు ప్రతినవత్సరము డిశంబరు 12వ తేదీన శ్రీసత్యానందాశ్రమ వాసులకు శాశ్వత ఖిల్లానిమిత్తము 15000/- పదియైదు వేల రూపాయలు సమర్పించినారు. సద్గురుదేవులు మరియు శ్రీసత్యానందాశ్రమ అధిష్ఠాన దైవము శ్రీజగదంబా తారకేశ్వరులు వారి సకుటుంబ పరివారమును ఆయురారోగ్య ఐశ్వర్య ప్రాప్తి రస్తు అని ఆశీర్వాదింతురు గాక!

ఈ పేజీ స్థల దాతలు : “భక్తిలేని సంగీతజ్ఞానము వ్యర్థము”

కీ॥శే॥ శ్రీబట్టారం శేషయ్య శ్రీమతి వెంకటగుబ్బమ్మ గారల జ్ఞాపకార్థము శ్రీ గుబ్బు శ్రీనివాసులు, శ్రీమతి మాధవిగారు, నెల్లూరు

శ్రీ సత్యసందావును శాశ్వత భిక్షానిధి



నిజామాబాద్ జిల్లా ఆర్మూర్ వాస్తవ్యులు కవితా ఇండేన్ గ్యాస్ అధినేతలు శ్రీఅంబల్ల శ్రీనివాస్ శ్రీమతి వినోద దంపతులు వారి వివాహ సందర్భముగ ప్రతిసంవత్సరము మే 17వ తేది శ్రీసత్యానందాశ్రమ వాసులకు శాశ్వత భిక్షా నిమిత్తము 15000/- పదియైదువేల రూపాయలు శ్రీసత్యానందాశ్రమమునకు సమర్పించినారు. వారికి వారి సమస్త పరివారమునకు సద్గురుదేవులు భగవాన్ శ్రీసత్యానందమహర్షులవారు మరియు ఆశ్రమ అధిష్ఠానదైవము శ్రీజగదంబా తారకేశ్వరులు శ్రీసత్యానారాయణ స్వామివారు హనుమత్సమేత శ్రీసీతారామలక్ష్మణస్వామివారు ఆయురారోగ్య ఐశ్వర్యములను, సుఖశాంతులను ప్రసాదించురుగాక!

ఈ క్రింది ఏకౌంట్లో జమచేయవచ్చును. పేరు : “శ్రీసత్యానందాశ్రమ శాశ్వత భిక్షా నిధి”

Š.B. A/c. No. 30869540047. IFS code No. SBIN0021555

స్టేట్ బ్యాంక్ ఆఫ్ ఇండియా

మాకు ఫోను ద్వారా తెలియజేయవలయును. సెల్ : 9885372369, 9440279712

సుభాషిత రత్నమాల

-శ్రీ శ్రీహరితీర్థస్వాములవారు

188. బుభుక్షితై ర్వాకరణం న భుంజతే

విపాసితైః కావ్యరసో న పీయతే ।

న ఛందసా కేనచిత్ ఉద్భుతం కులం

హిరణ్యమేవార్జయ నిష్ఫలా గుణాః ॥

అకలిగొన్నవానికి వ్యాకరణము చెప్పినచో వాడు దానిని పట్టించుకొనకపోగా చీదరించుకొనును. అతని అకలి ఆ వ్యాకరణమువలన తీరదు. పిపాస అనగ దప్పిక గొన్నవానికి నీవు ఎంతగా కావ్యరసమును త్రాగించుప్రయత్నము చేసినను వానికి అది రుచించదు. ఛందస్సువలన కులము ఉద్ధరింపబడదు. నీకు మంచి వ్యాకరణ పటుత్వము, కావ్యరస పరిష్కావితా పరిపక్వత, ఛందస్సులయొక్క విజ్ఞత ఎంత ఉన్నను ఆ సమయమునకు ఏ ప్రయోజనము సమకూరవలెనో అది జరుగక కార్యసిద్ధి అనగ అకలి తీరడం, దాహం శమించడము జరుగదు. ప్రపంచమునందు సరియైన ప్రయోజనమును పొందవలయునన్నచో ధనమును సంపాదించవలయును. ఎంత ఉన్నత కులమునందు జన్మించినను ధనము లేనిచో ఎవ్వరును పట్టించుకొనరు. కావున ధర్మసమ్మతముగ ధనమును తప్పక ఆర్జింపవలయును.

189. అర్థేన తు వియుక్తస్య పురుషస్యాల్పచేతనః ।

వ్యుచ్చిద్యంతే క్రియాః సర్వా గ్రీష్మే కుసరితో యథా ॥

ధనము లేని పురుషుడు అల్పచేతనుడుగ పరిగణింపబడును. మందబుద్ధివాడుగ లెక్కింపబడును. ఆయన చేయు పనులన్నియు చెడిపోవును. ఏవిధముగ ఎండాకాలమునందు మొక్కలు నీరు లేక చెడిపోవునో అలాగుననే ఈతని కార్యములన్నియు వినష్టమునొందును. కావున ధనమును ధర్మయుక్తముగ సంపాదించవలయును.

190. స్వామ్యాదేశాత్పుభృత్యస్య న భీః సంజాయతే క్వచిత్ ।

ప్రవిశేన్ముఖమాహేయం దుస్తరం వా మహార్ణవమ్ ॥

దుస్తరమైన-తరించుటకు సాధ్యముకాని సముద్రమునందు ప్రవేశించినను తన యజమానిచేత ఆదేశింపబడిన మంచి సేవకునకు ఎచ్చటను భయము అనునది కలుగదు. నిర్భయముగ అతని పనులు అతడు చేసికొనవచ్చును.

ఈ పేజీ స్థల దాతలు : “వివేకము యోగ్యతను ప్రసాదించును.”

శ్రీ||శే|| ఒంగోలు సింధ్యారాణిగాల జ్ఞాపకార్థం శ్రీసుబ్రహ్మణ్యంగారు, నెల్లూరు

సూక్తి సుధాకరము

- శ్రీ శ్రీహరితీర్థస్వామిలవారు

206. పాపాన్నివారయతి యోజయతే హితాయ

గుహ్యని గూహతి గుణాన్ ప్రకటికరోతి ।

ఆపద్ధతం చ న జహతి దదాతి కాలే ।

సన్మిత్రలక్షణమిదం ప్రవదంతి సంతః ॥

తాత్పర్యము: మంచి మిత్రునియొక్క లక్షణమును ఈ విధముగ నుడువుచున్నారు. జీవితమునందు మిత్రునకు ఉన్న స్థానము మరే వ్యక్తికి లేదు. మంచి స్నేహితుడు తనను పాప కార్యములనుండి మరలించజేయును. మేలును చేకూర్చు కార్యములయందు నియోగించును. రహస్యములైన ఎన్నో జీవితమునకు ఉపయోగపడు విషయములను ఏకాంతముగ ఉన్నప్పుడు మనస్సునకు అత్తుకొనునట్లు చెప్పును. తనయందు మంచి గుణములు ఉన్నా చెడ్డగుణములు ఉన్నా వానిని విశదీకరించి చెడువాటిని త్యజించునట్లు మంచివానిని మరల మరల చేయునట్లు ప్రరేపించును. తను ఆపదలయందు చిక్కినప్పుడు ఎప్పుడును ఎట్టి పరిస్థితియందైనను ఆఖరుకు ప్రాణాపాయ స్థితియందైనను తనను వదిలిపెట్టడు. దుష్కరమైన కష్టకాలము దాపురించినపుడు తనకు కలిగిన దానితో సాయముచేసి తనను గట్టెక్కించును. ఇవి యన్నియు మంచి స్నేహితునియొక్క లక్షణములని పెద్దలు నుడివియున్నారు.

అన్ని సంపదలకంటె సన్మిత్రుని సంపాదించుకోవడం గొప్ప సంపద. ఆపత్కాలమునందు మంచి సలహాలను ఇచ్చి కాపాడే మంచి స్నేహితుడు చాలా అవసరము. ప్రతివాని జీవితమునందు మిత్రుని కలిగియుండుటయే అన్ని సంపదలకు మూలము. అన్ని ఆపదల నివారణకు సంజీవని. అందుకే మన పెద్దవారు చిన్నయసూరి మిత్రలాభము అను ఒక గొప్ప గ్రంథమును రచించినారు. అది అందరూ చదువదగిన గ్రంథము.

ఇక అర్జునుని విషయమున మనము ఆలోచించినచో ఆతనికి విషమ పరిస్థితియందు ఎన్నో సందర్భములలో సుమిత్రుడైన సుజ్ఞానియైన శ్రీకృష్ణుడు కాపాడిన విషయము మనందరికి తెలిసిన విషయమే. తన కర్తవ్యమునుండి జారుతున్న అర్జునునికి గీతోపదేశముగావించి కాపాడినారు. తన స్వధర్మమును వీడుతున్న అర్జునుని దుఃఖించుచున్న పార్థుని కిం కర్తవ్యవిమూఢుడైన ఫాల్గుణుని ఏమిచేయాలో దిక్కు తెలియని స్థితిలో మిత్రుడైన శ్రీకృష్ణుడు అద్భుతముగ అన్ని విపత్తులనుండి రక్షించినాడు.

అలాగుననే కూడ దారిద్ర్యమునందు మునిగిపోయిన సుదాముని (కుచేలుని) ఉద్ధరించి అమేయ మైన సంపదలను ఇచ్చి ఆయన విపత్కర పరిస్థితులనుండి కాపాడినాడు.

శ్రీ ఆంజనేయ స్వామివారు

శ్రీరాముని వంటి అన్న లక్ష్మణస్వామివారి వంటి తమ్ముడు, భరతునివంటి విధేయుడు, సీత వంటి సుశీలయైన భార్య, శ్రీకృష్ణుని వంటి మిత్రుడు, వశిష్టమహర్షివంటి గురువు, శ్రీశంకరాచార్యుల వంటి ఆచార్యుడు, సిద్ధయ్య వంటి శిష్యుడు, పరమ శివునివంటి దైవము, భీష్మునివంటి కుమారుడు, ఆంజనేయస్వామివారి వంటి సేవకుడు లేరని వేనోళ్ళ కొనియాడ బడుచున్నారు.

సేవకుడు ఆంజనేయస్వామివారి వలె అన్ని కార్యములను సఫలీకృతము అగునట్లు నడుచుకొన వలయును. ఎట్టి విపత్కర పరిస్థితులయందైనను ఆవేశము పనికిరాదు. స్వస్థమైన బుద్ధితో చక్కగ ఆలోచించి ఎప్పటికి ఏది అవసరమో దానిని విచారించి వితర్కించి ప్రపంచించి చక్కగ కార్యాలోచన గావించి పరిణామమును కూడ లెక్కగట్టి కార్యమును చేయవలయును. ఇది ఆంజనేయస్వామివారి యందు పుష్కలముగ ఉన్నది. రామనామాంకిత ముద్రికను శ్రీరామచంద్రుడు ప్రసాదించినప్పుడు ఇదెందుకు అని ప్రశ్నించలేదు. సీతమ్మవారి జాడ తెలిసికొనుటకు ఆయన చేయని ప్రయత్నము లేదు. లంకను అంతటిని రెండు మూడు పర్యాయములు గాలించినప్పటికిని సీతమ్మవారు కనిపింపలేదు. నిరాశ చెందినాడు.

మరల వెదికినాడు. సుందరమైన మహార్షమైన ఒక శయ్యపై శయనించిన ఒక స్త్రీని చూచి భ్రమ పడి ఈమెయే సీత అనుకున్నాడు. వెంటనే తన వివేచనా శక్తితో కూడిన బుద్ధి ఇలా చెప్పినది. మహాపతివ్రతయైన సీతమ్మ ఈ దుకూలములతో కూడిన శయ్యపై శయనింపదు. రాముడు తన పతి అరణ్యమునందు తృణశయ్యపై పరుండేవాడు. నేను ఎలా పరుండ గల నని భావించి వాని నన్నింటిని తృణించును అని తలపోసినాడు.

మళ్ళీ వెంటనే బుద్ధితీక్షణత కలిగినవాడు కాబట్టి ఇలా ఆలోచించినాడు. “నిరాశపరుడు ఏ కార్యమును సాధింపలేడు. సంపాతి చెప్పిన వాక్యములు సత్యములైయే యుండును. కావున మరల ప్రయత్నింపవలెను” అని మరల ప్రయత్నించినాడు. రాత్రియంతయు అన్వేషణయే. ఉదయము తెల్లవారుఝామున 4 గంటల ప్రాంతమున తిరుగుతూ వెతుకుతూ ఉండగా అశోక వనము కనిపించినది. దానియందు ప్రవేశించి వెదుకసాగినాడు. ఇలా అన్వేషిస్తూ ఉండగ ఒక శింశుపావృక్షములమున దీనురాలై మలినవస్త్రములతో కుమిలి కుమిలిపోయిన ఒక స్త్రీని చూచినాడు.

అప్పుడే రావణుడు కూడా రావడముతో ఇమెయే సీత అని నిర్ధారణ అయిపోయినది.

ఆమెను రాముని చరిత్రముతో పలుకరించి అంగుళీయకమును ఆమెకు ఇచ్చి మరల ఆనవాలును పొంది రావణుని సైన్యపరీక్షణనుగావించి రయమున రామునివద్దకు చేరినాడు. అంగదాదులకు విషయమును చెప్పి సీతమ్మ వృత్తాంతమును ముచ్చటగ వివరించినాడు. రాముడూ ఆంజనేయ స్వామిని గాఢాలింగనము చేసికొనినాడు. ఇలాంటి సేవకుడు ఆంజనేయస్వామి.

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

5. మధురాకాండము

19. రాసక్రీడా కలశము

45. శరద్విహార కమండలువు

148. పరీక్షిత్వ శ్ల చమసము

గోవర్ధనోద్ధరణ సమయమునకు శ్రీకృష్ణుడు ఏదేండ్లవాడని భాగవతమునందున్నది. అందువలన రాసక్రీడ శ్రీకృష్ణుని యెనిమిదవయేట జరిగియుండు నని తలంపవచ్చును. కైశోరకమును మన్నించుట యనఁగా, అది ఉపనయనకాలమునకు పూర్వవయస్సు కాఁబట్టి, ఉపనయనమునకు పూర్వము బాలుఁడు యథేష్టముగ చరింపవచ్చు నని శాస్త్రముయొక్క అనుజ్ఞయుండుటవలన, ఆ యనుజ్ఞను ఆయన మన్నించె నని నీలకంఠాచార్యుఁడు వ్యాఖ్యానించెను. ఉపనయనమునకు పూర్వము బాల్యమునందు సంభవించు నాహారవిహార దోషములకు ఉపనయనమునందు ప్రాయశ్చిత్తములు విధింపఁబడియున్నవి. కాఁబట్టి ఈ దృష్టితో శ్రీకృష్ణునకు రాసక్రీడ దోషావహము కా దనుట నీలకంఠాచార్యుని యభిప్రాయము.

ఉపనయనమునందు బాల్యములో సంభవించు దోషములకు ప్రాయశ్చిత్తములు విధింపఁ బడియున్నంత మాత్రమున ఆ దృష్టితో కృష్ణుఁడు పరస్మీసంగమము కావించె ననుట సమంజసము కాదు. బాలురకు విధి నిషేధములు తెలియవు. “ఇది తప్పు ఇది ఒప్పు” అని తెలియక బాలురు యథేష్టముగా విహరించుచు ఎన్నో దోషములను గావించుదురు. అందువలన వారికి ఉపనయనము నందు ఆ దోషములకు ప్రాయశ్చిత్తములు గావింపఁబడుచున్నవి. దీనిని బట్టి బుద్ధిమంతులైన బాలురు కూడ, విధినిషేధములను తెలిసికొనియుండియు, తప్పులు చేయవచ్చునని, ధర్మశాస్త్రము అనుమతించుచున్న దని చెప్పుట యుక్తము కాదు. అజ్ఞానమువలన జరిగిన దోషములకు శాస్త్రము ప్రాయశ్చిత్తము విధించుచుండఁగా ఆ విధానమువలన దోషములు చేయుటకు అనుమతి కూడ లభించుచున్నదని చెప్పుట సహేతుకము కాదు. మఱియును కైశోరకమును మన్నించుట యనఁగా ఆ వయస్సునందు తప్పులు చేయవచ్చును అను అనుమతిని మన్నించుట అని చెప్పుట కుదురదు. అజ్ఞుని మన్నింతురు. కాని అనుమతిని మన్నించుట కేమి యర్థము. పెద్దల

యాజ్ఞను (Command) తప్పక ఆచరించుటయే దానిని మన్నించుట. అనుమతి (Permission) అట్టిది కాదు. మన సౌకర్యముకొరకు వారిని ప్రార్థించి దానిని పొందుదుము. అందువలన దానిని మనము వినియోగించుకొన్నను వినియోగించుకొనక పోయినను దోషము లేదు. కావున అనుమతిని మన్నించుట అనుమాటకు అర్థము లేదు.

కాఁబట్టి విధి నిషేధములను చక్కగా నెఱింగి ఇతరులకుపదేశింపఁ గలిగిన శ్రీకృష్ణుఁడు ఉపనయనములో జరుగబోవు ప్రాయశ్చిత్తములను దృష్టిలోనుంచుకొని తెలిసి తెలిసి పరస్మీసంగమము కావించెననుట యుక్తము కాదు. మఱి అట్లు ఆయన వర్తించుటలో దోషమే లేదా? దోషము శరీరమువలన వాక్కువలన మనస్సువలన మూఁడు విధములుగా కలుగుచున్నది. సంకల్పమాత్రమున ఆ గోపికలనే కాక ఊర్వాశివంటి త్రిలోకసుందరులను సృష్టింపఁగలిగిన శ్రీకృష్ణునకు వారియందు కామము లే దని, వారియందున్న కామవాసనలను నిర్మూలించుటయే ఆయనకు లక్ష్యమని ఇంతకుముందే స్పష్టముగా గ్రహించితిమి. వాక్కుచేత కూడ ఆయన వారికి వస్త్రాపహరణ సందర్భమున, రాసక్రీడకు ముందు, ధర్మమునే బోధించియుండుటయు స్పష్టమే. కావున ఆయనకు మనస్సు చేత వాక్కువలన దోషము కలిగె నని చెప్పుటకు వీలు లేదు. శారీరకముగా కూడ ఆయనకు దోషము కలుగలేదు. దేవకివలన జన్మించి యశోద స్తన్యముచేత నందునియింట భోజనము చేత క్రమముగా పెరిగి పెద్దదైన దేహము శ్రీకృష్ణునకు ప్రధాన శరీరము. ఆయన ఆ శరీరముతో గోపికలతో క్రీడింపలేదు. ఆయన ఆ శరీరముతోనే వారితో క్రీడించెనన్నచో, ఎందఱో గోపికలుండఁగా ఏ గోపికయొద్ద తన ప్రధాన శరీరముతో నున్నాఁడు? ఆయనకు ఎవరియందైనను పక్షపాత మేమున్నది? అసలాయనకు వారియందు వాంఛయే లేదు కదా! కావున ఎందఱు గోపికలున్నారో అన్ని కృష్ణశరీరములను యోగశక్తిచే సృష్టించి వారి వాంఛల కనుగుణముగా వర్తించెననియే గ్రహింపవలసియున్నది. ఆ సమయమున ఆయన అదృశ్యమును వర్తింపఁజేయుచు గోపికాకృష్ణవలయమునకు కేంద్రమునందు నిలిచి వారితో సంబంధింపక చూచుచు నిలిచియుండవచ్చును. లేదా ఏదైన చెట్టు కొమ్మపై కూర్చుండి కూడ ఆ దృశ్యమును వినోదముగా చూచుచునుండవచ్చును. కుబ్జవిషయమున కూడ ఆయన ప్రధాన శరీరముతో కాక కల్పితమైన దానితోనే క్రీడించెనని గ్రహింపవలసియున్నది. కావున శారీరకమైన దోషము కూడ ఆయనకు లేదు. కాని ఒకానొకఁడు తాను స్వయముగా హత్య చేయకుండ తన మనుష్యులచేత చేయించినచో ఆ పాపము వానికి వచ్చుట లేదా? అట్లే కల్పితములైన శరీరములు కూడ ఆయనవే. కాఁబట్టి వానివలన జరుగుచున్న పరస్మీసంగ దోషము ఆయనకు రాదా? రాదు. ఏ శరీరములతో ఆ క్రీడ జరిగినదో ఆ శరీరములప్పుడే నశించినవి. ఇంక వానిని పుట్టించి వానిచే అట్లు ప్రవర్తింపజేసిన కృష్ణుని మనస్సునకు దోషము సంక్రమింపవలె. ఆయన మనస్సునందు తాను సృష్టించిన యా శరీరములవలన గోపికలతో

జారసుఖమును అనుభవింపవలయునను తలంపులేదు. పైగా వారి మనస్సులందున్న కామవాసనలను పెకలించి వారికి ఉపకారము చేయవలయునను తలంపుతోనే ఆయన అట్లు చేసినాడు. కావున ఆయన మనస్సు ఎప్పుడును పరిశుద్ధమే.

గోపికలకు పరమసుఖమును కలిగించి వానివలన వారియందున్న కామవాసనలను నిర్మూలించుటయే ఆయనకు లక్ష్యమైనచో అట్టి సామర్థ్యము ఆయనయొక్క ప్రధానశరీరమునకు ఉండును కాని కల్పితశరీరములకు ఉండునా? కల్పిత శరీరములకు ఆ సామర్థ్యము తప్పక ఉండును. బ్రహ్మదేవుడు గోవులను గోపకులను అపహరించినప్పుడు ఆయనచే సృష్టింపబడిన గోవులు పాల నీయలేదా? గోపబాలకులు ఇండ్లయందు చేయవలసిన పనులన్నియు సంవత్సరకాలము జరుగలేదా? కావున కల్పితములైన శరీరములు కూడ సకల కార్యములయందును సమర్థములై యుండును. ఆయన ఒక ముహూర్తముననే పదునాఱువేలమంది కన్యలను పదునాఱు వేల కృష్ణరూపములతో పరిణయమాడి, వారితో యథావిధిగ గృహస్థధర్మమును జరుపుచు వారికి సంతానమును కలిగించెను. ఇది ఆయనయొక్క అనంతమైన తపశ్శక్తియొక్క ప్రభావము. దీనిని చూచియే నారదమహర్షి కూడ విస్మితుఁ డయ్యెను.

క్షత్రియ బాలునకు గర్భైకాదశమునందు, అనఁగా తల్లి గర్భములో నున్న తొమ్మిది మాసములతో కూడ లెక్కించినచో పుట్టిన తరువాత తొమ్మిది సంవత్సరముల మూఁడు మాసములకే గర్భదశమ సంవత్సరము పూర్తి యగును. అప్పటినుండి గర్భైకాదశము ఆరంభమై పుట్టిన తరువాత పది సంవత్సరముల మూఁడు నెలలకు పూర్తి యగును. ఈ లెక్క ననుసరించి ఉపనయనమునకు పూర్వవయస్సుగా కైశోరకమనుగా పదియేండ్లలోపలి వయస్సు అని గ్రహించుట యుచితము కాని నీలకంఠాచార్యుఁడు చెప్పినట్లు ఏకాదశముతో నారంభించి గ్రహించుట యుక్తము కాదు.

శ్లో॥ యువతీ ర్గోపకన్యా శ్చ రాత్రౌ సంకాల్ప కాలవితే ।

కైశోరకం మానయన్ వై సహ తాభి ర్ముమోద హ ॥

నీలకంఠీయము : సంకాల్ప స్వవశేకృత్వా కైశోరం వయః దశవర్షావధి, తస్య కమ్ ఉపరి భాగమ్ ఏకాదశ మారభ్య ఇత్యర్థః ప్రాగుపనయనాత్ కామచారా ద్యనుజ్ఞా అస్తీతి వాక్యం మానయన్ ॥ హరివంశము-విష్ణుపర్వము-అధ్యాయము - 20, శ్లో. 18

20. అక్షర కలశము

47. అసుర సంహార కమండులుపు

149. సుదర్శన శాపమోక్షణ చమనము

సరస్వతీ నదీతీరమున అంబికావనము కలదు. అందు అంబికాసహితుడైన పశుపతి ప్రతిష్ఠి

తుండై యుండెను. ఒకప్పుడు గోపాలకులు ఆ దేవుని సేవింపవలయునని అంబికావనమునకు ఎద్దుల బండ్లతో యాత్రను సాగించిరి. అచ్చటికి చేరి మహేశ్వరుని పూజించి యా మహాదేవుని ప్రీతికై బ్రాహ్మణులకు ఆదరపూర్వకముగా మధువును వస్త్రములను గోవులను బంగారమును ఒసంగిరి. వారు ఆ దినము జలమును మాత్రమే స్వీకరించి ఉపవసించుచు రాత్రి అచ్చటనే విశ్రమించిరి.

ఆ రాత్రి అరణ్యమునందు ఆకలితో సంచరించుచున్న యొక పెద్దపాము యాదృచ్ఛికముగా గోపకులున్నచోటికి వచ్చి శయనించియున్న నందుని మ్రింగుటకై పట్టుకొనెను. నందుడు భయభ్రాంతుడై లేచి, “అయ్యా! నన్ను సర్పము మ్రింగుచున్నది. కృష్ణా! నన్ను దీనినుండి విడిపింపుము” అని పెద్దగా అక్రోశించెను. గోపాలకులు వెంటనే లేచి మందుచున్న కొఱవులతో దానిని కొట్టజొచ్చిరి. అయినను అది ఆతనిని విడువలేదు.

ఇంతలో శ్రీకృష్ణుడు పరుగున వచ్చి ఆ సర్పమును తన్నెను. ఆయన పాదము తగిలినంతనే దాని సర్పాకృతి పోయి యొక విద్యాధరుడు ప్రత్యక్షమై ఆయనకు ప్రణమిల్లెను. స్వర్ణమాలికలతో ప్రకాశించుచున్న యా దివ్యపురుషుని చూచి శ్రీకృష్ణుడు, “ఎవరు నీవు? గొప్పకాంతితో శుభ లక్షణములతో శోభించుచున్నావు? నీకు ఈ దుర్గతి ఏల కలిగినది?” అని యడిగెను. అతఁ డిట్లనెను. “అయ్యా! నేను విద్యాధరుఁడను. నన్ను సుదర్శనుఁ డందురు. సౌందర్యసంపత్తితో, వైభవముతో నేను విమానమున పరిభ్రమించుచు ఒక చోట కురూపులైయున్న యాంగిరసులైన మహర్షులను చూచి రూపదర్పముతో పరిహసించితిని. వారి శాపమున నా పాపమువలననే ఈ సర్పరూపమును పొందితిని. ఆ శాపము నాకు మేలే కలిగించినది. దానివలననే నీ పాదస్పర్శ నాకు సంభవించినది. ఎవనియొక్క నాచుమును ఉచ్చరించినచో పలికినవాఁడు విన్నవాఁడును వెంటనే పవిత్రు లగుదురో అట్టి సర్వలోకేశ్వరుని దర్శించి స్పృశించి ధన్యుఁడనైతిని. ఇంక నాకు సెలవిమ్ము. నా స్థానమునకు పోవుదును.”

ఇట్లని ఆ విద్యాధరుఁడు శ్రీకృష్ణుని యనుమతి పొంది ఆయనకు ప్రదక్షిణము గావించి వందనమొనర్చి వెడలిపోయెను. శ్రీకృష్ణుని మహిమను చూచి విని గోపాలకులు విస్మితులై ఆయన మహిమను కథలనుగా చెప్పుకొనుచు వ్రతమును పూర్తి చేసికొని వ్రజమునకు తిరిగి వచ్చిరి.

150. శంఖ చూడమణి గ్రహణ చమసము

ఒకనాఁడు నక్షత్రములు చంద్రుఁడు ఉదయించుచుండగా బలరామకృష్ణులు మల్లికాగంధ యుతమైన మందవాయువు వీచుచుండగా గోష్ఠముల సమీపమున హర్షవశులై జగన్మోహనముగా గానమొనరింపఁజొచ్చిరి. ఆ సంగీతము వినవచ్చినంతనే గోపకులు సంభ్రమించుచు విడబాటుచున్న కేశములను జాటుచున్న పయ్యోదలను గమనింపక పరువిడివచ్చి వారి చుట్టును చేరి క్రీడింపఁజొచ్చిరి.

అప్పుడు శంఖచూడుడు అను కుబేరుని యనుచుడు ఆ గోపికలను చూచి మదాంధుడై తఱిమి ఉత్తరముగా తీసికొనిపోజొచ్చెను. దొంగలకు చిక్కిన యావులవలె ఆ గోపికలు “ఓ రామా! ఓ కృష్ణా! రక్షింపుడు” అని యాక్రందనము చేయుచుండ బలరామకృష్ణులు సత్త్వరులై మద్దిచెట్లను ఆయుధములుగా గైకొని వాని వెన్నంటిరి. కాలునివలె మృత్యువువలె తనవెంటబడుచున్న వారిని చూచి ఆయక్షుడు స్త్రీలను వదలి పరువెత్తెను. వానితలపై ఒకమణి అపూర్వముగా ప్రకాశించుచుండెను. శ్రీకృష్ణుడు దానిని గైకొనవలయు నని, స్త్రీలయొద్ద బలరామునుంచి, పరువెత్తి వానిని పట్టుకొని తలపై పిడికిలి బిగించి మోదెను. నిహతుడైన వాని తలనుండి ఆ మణిని గైకొని తిరిగి వచ్చి శ్రీకృష్ణుడు గోపికలు విస్మయముతో చూచుచుండగా అన్నకు కానుకగా నొసంగెను.

151. వృషభాసుర సంహార చమనము

ఒకనాడు సాయంకాలమున శ్రీకృష్ణుడు గోపకులతో క్రిడాసక్తుడై యుండగా అరిష్టుడును దైత్యుడు వృషభరూపుడై భయంకరముగా అంకెలు వేయుచు వ్రజమునకు వచ్చెను. తీక్షణములైన వాని కొమ్ములను చూచి గోపికలు గోపాలకులు పశువులు అల్లకల్లోలముగా నలువైపులకు పరువెత్తజొచ్చిరి. “కృష్ణా! కృష్ణా! రక్షింపుము” అని వారు ఆక్రోశింపజొచ్చిరి.

గోవిందుడు “భయపడకుడు” అని వారిని ఓదార్చెను. ఆ యశురుని చూచి “ఓరి అశురాధమా! బాలురను పశువులను భయపెట్టుట వలన నేమి లాభము? నన్ను మార్కొనుము. నీ వంటి దుష్టులను సంహరించుటకు నే నున్నాను. రమ్ము” అని భుజాస్థానమును గావించెను. వాడు ఆ శబ్దమునకు క్రుద్ధుడై పిడుగువలె వచ్చి శ్రీకృష్ణునిపైబడెను. కృష్ణుడు వాని రెండు కొమ్ములను పట్టుకొని మత్తేభమును గజేంద్రము వెనుకకు త్రోసినట్లుగా, పడునెనిమిది యడుగులు వెనుకకు నెట్టుకొని పోయి విసరివైచెను. వాడు వెంటనే లేచి దేహమంతయు శిథిలమైనను కోపముతో నిట్టూర్చుచు మరల కృష్ణునిపైకి వచ్చెను. కృష్ణుడు వాని కొమ్ములను పట్టుకొని నేలపై త్రోసి కాలితో వానిని అదిమిపట్టి కంఠము నులిమి కుడికొమ్మును పెకలించి దానితో వానిని ప్రహరించి సంహరించెను.

ఆ పరాక్రమమునకు దేవతలు సంతోషముతో పుష్పములను కురియుచుండగా గోపకులు ప్రశంసించుచుండగా గోవిందుడు గోపీనేత్రసుధాకరుడై గోష్ఠమున ప్రవేశించెను.

48. కంసాలోచన కమండలువు

152. కేశి సంహార చమనము

అరిష్టాసురుడు సంహరింపబడిన తరువాత కంససంహారమును సత్త్వరముగా సాధించుటకై నారదుడు కంసునియొద్దకు పోయి యిట్లనెను. “నీ భయమువలన వసుదేవుడు తనకు అప్రమిత్రుడైన నందునిగోకులమున రోహిణిని ఉంచెను. ఆమెకు బలరాముడు జన్మించెను.

దేవకి అష్టమగర్భమున కృష్ణుడు జన్మించెను. అప్పటికప్పుడే వసుదేవుడు కృష్ణుని యశోదయొద్దకు చేర్చి ఆమెకు జన్మించిన యోగమాయను తీసికొని వచ్చి దేవకికి జన్మించిన పుత్రికనుగా నీకు చూపెను. నీకు మృత్యువై జన్మించిన శిశువును వెదకి చంపుడని నీవు పంపినవారందఱును కృష్ణునిచే నిహతులైరి. నీకు ఇంకను ఈ విషయము తెలియకుండుట ఆశ్చర్యకరముగా నున్నది”.

ఆ మాటలను విని కోపోద్దీపితుడై వసుదేవుని సంహరించుటకు బయలుదేరెను. నారదుడు “అతనిని చంపుటవలన నీకేమి లాభము? అపకీర్తియే కలుగును. వాని కుమారులు గదా నీకు మృత్యుకారకులు. వారి విషయమున ఏమి చేయవలయునో ఆలోచింపుము” అని చెప్పి వెదలి పోయెను.

కంసుడు వెంటనే లోహమయములైన పాశములతో దేవకీవసుదేవులను బంధించి, కేశియను వానిని పిలిచి బలరామకృష్ణులను సంహరింపు మని ప్రజమునకు పంపెను. పిదప అతడు ముష్టిక చాణూర ఫలతోనలకాది మల్లరను అమాత్యులను గజపాలకులను సమావేశమొనరించి ఇట్లు చెప్పెను. “చాణూర! ముష్టికా! మీరందఱును వినుడు. నాకు మృత్యువులుగా నున్న వసుదేవుని కొడుకులు బలరామకృష్ణులు నందగోకులములో ఉన్నారు. వారు ఇక్కడికి వచ్చినప్పుడు వారిని మీరిరువురు మల్లయుద్ధమున లీలామాత్రముగ సంహరింపుడు. మహామాత్ర! నీవు కువలయాపీడమును రంగద్వారమునకు తెచ్చి దానిచే వారిని ద్వారమునందే సంహరింపుము. భూతరాజునకు బలినొసంగుచు చతుర్దశియందు ధనుర్యాగము నారంభింపుడు.”

కేశి భయంకరమైన పెద్ద గుఱ్ఱముగా రూపొంది గోకులపరిసరములలో కృష్ణుడు ఒంటరిగా ఒకచోట నుండగా చూచి మార్కొనెను. వాని సకలింపు శబ్దములకు గోకులము దద్దరిల్లుచుండగా కృష్ణుడు సింహమువలె వాని నెదుర్కొనెను. వాడు పాదములతో కృష్ణుని తాడించెను. కృష్ణుడు ఆ దెబ్బను తప్పించుకొని వాని పాదములను గైకొని పీడించి నూరు విండ్ల దూరమున పడునట్లు విసరివైచెను. వాడు ఆ పాటునకు మూర్ఛితుడై కొంతసేపటికి లేచి నోరు పెద్దదిగా తెఱచి కృష్ణునిపైకి వచ్చెను. కృష్ణుడు వాని నోటిలోనికి తన హస్తమును ప్రవేశపెట్టెను. పుట్టలోనికి పామువలె ఆ హస్తము కేశి నోటిలోనికి పోయి, ఉపేక్షితమైనవ్యాధి క్రమముగా పెరుగునట్లు వృద్ధినొందజొచ్చెను. హస్తస్పర్శమాత్రముననే ఆ గుఱ్ఱమునకు దంతములు భగ్గుము లయ్యెను. ఆ హస్తము తప్తమైన లోహశూలమువలె కేశిని తపింపజేయజొచ్చెను. పెంపొందుచున్న యాబాహువువలన వానికి ప్రాణవాయువు నిరోధింపబడి వాడు శరీరమంతయు సంచలించు చుండగా నేలపైబడి తన్నుకొనుచు మరణించెను.

శ్రీకృష్ణుడు వాని నోటినుండి తన బాహువును వెలుపలికి తీసికొని ఏమియు జరుగనట్లే విహరింపజొచ్చెను. ఆ పరాక్రమలీలకు విస్మితులై దేవతలు ఆయనపై పుష్పవర్షమును కరియించిరి. నారదుడు వచ్చి శ్రీకృష్ణుని అభినందించి, స్తుతించి, “ఎల్లుండి నీవు చాణూరముష్టికులను కంసుని చంపుదువు. ద్వారకకు చేరి నరకాదులను ఎంతోమందిని సంహరింపగలవు.

మనుష్యవేషమున నున్న లోకేశ్వరునకు నీకు నమస్కారము” అని నమస్కరించి వెడలి పోయెను.

కేశిని వధించితివి. కావున ఇక నుండి నీవు కేశవుడను పేరుతో ప్రసిద్ధుడవగుదువు” అని నారదుడు చెప్పినట్లుగా హరివంశమున (విష్ణుపర్వము-అధ్యాయము - 24) విష్ణుపురాణమున (పంచమాంశము-అధ్యాయము 16) కూడ కలదు.

153. వ్యోమాసురవధ చమసము

నారదమహర్షి వెడలిపోయిన తరువాత గోపాలకులు గోవులతో కృష్ణనియొద్దకు వచ్చిరి. కాపరులను వంచింది గొత్తెలను దొంగలు హరించి దాచిపెట్టుట, కాపరులు ఆ దొంగలను వెదకిపట్టుకొని గొత్తెలను మరల తెచ్చుకొనుట అను నాటను గోపబాలకులు అడుటకు మొదలుపెట్టిరి. వారిలో కొందఱు కాపరులుగా, కొందఱు గొత్తెలుగా, మరికొందఱు దొంగలుగా కొండలోయలో ఆడఁజొచ్చిరి. కాపరులు ఏమరియున్నట్లు ఉండఁగా దొంగలుగానున్న బాలకులు మేషములైన వారిని గైకొని లోయలోనికి పోయి దాగుకొనుచుండిరి.

మయునికొడుకు వ్యోముడనువాఁడు పెద్దమాయావి. యాదృచ్ఛికముగా అచ్చటికి వచ్చి ఆయాటను చూచెను. ఆ గోపబాలకులను యథార్థముగానే దాచిపెట్టవలయునను దుర్బుద్ధి వానికి కలిగెను. వెంటనే వాఁడు గోపబాలకుడై గొత్తెలుగా నున్నవారిని, దొంగలుగా నున్నవారిని క్రమముగా ఒకపెద్ద గుహలోనికి చేర్చి పెద్ద గండశిలను తెచ్చి ఆ గుహద్వారమును మూసెను.

అప్పటికి నలుగురైదుగురు మాత్రమే కాపరులైన బాలకులు మిగిలియుండిరి. వారు నలువైపుల వెదకి ఎక్కడను తమ వారి పొలకువగానక విషణ్ణులైరి. శ్రీకృష్ణుడు వ్యోమాసురుని మాయను గ్రహించెను. వాఁడు మరల వచ్చి మిగిలియున్నవారిని కూడ మోసగించి తీసికొని పోవుచుండఁగా సత్వరుడై వానిపై దూకి పట్టుకొనెను. వాఁడు వెంటనే గోపబాలక రూపమును వీడి తనకు సహజమైన కొండవంటి శరీరమును పొంది తప్పించుకొనుటకై గింజుకొనజొచ్చెను. కృష్ణుడు వానిని రెండు చేతులతో పైకెత్తి, వస్త్రమును వలె, బండపై వైచి ఉతికి సంహరించెను. పిదప గుహయొద్దకు పోయి గండశిలను తొలగించి గోపబాలకులను గైకొని వారిచే నుతింపఁబడుచు గోకులమునకు చేరెను. (ఇంకా వుంది.)

**ఆపదలు కలిగినప్పుడు ధైర్యముగ ఉండు. ఎవరికిని జంకకు.
ఎప్పుడూ నవ్వుతూ వుండు. ఏనాడు నీ దుఃఖమును ఇతరులతో
పంచుకోకు. సంతోషమును విరతణ చేయి.**

ఈ పేజీ స్థల దాతలు : శ్రీ||శే|| బుధారపు రాజేశ్వర్ గారి జ్ఞాపకార్థము
కుమారుడు వినాయక్ పరివారము, ముంబయి

శ్రీ సత్యానందాశ్రమ శాశ్వత భిక్షానిధి



నెల్లూరు వాస్తవ్యులు శ్రీ తుర్లపాటి లక్ష్మీ
నారాయణ దంపతులు వారి పితృదేవు
లైన శ్రీతుర్లపాటి శంకర నారాయణగారి
జ్ఞాపకార్థము కార్తిక బహుళ త్రయోదశి
నాడు శ్రీసత్యానందాశ్రమవాసులకు
శాశ్వత భిక్షా నిమిత్తము 15000/-
పదిబదువేల రూపాయలు శ్రీసత్యానం
దాశ్రమమునకు సమర్పించినారు.
సద్గురుదేవులు మరియు శ్రీ సత్యానందా
శ్రమ అధిష్ఠాన దైవము శ్రీ జగదంబా
తారకేశ్వరులు వారి సకుటుంబ
పరివారమును ఆయురారోగ్య ఐశ్వర్య
ప్రాప్తి రస్తు అని ఆశీర్వాదించురు గాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు
15,000/- రూపాయలు(అపైన గాని) జాతీయబ్యాంకులో ఫిక్స్డ్ చేసి దానిపై సంవత్సర
మునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు
మరియు సద్గురుదేవులకు మీ గోత్రనామములతో అభిషేకము-అర్చనచేసి ఆశ్రమములో
మహాప్రసాద వినియోగము భిక్ష(భోజనము)విర్వాటు చేయబడును.

ఈ క్రింది ఏకౌంట్‌లో జమచేయవచ్చును. పేరు : “శ్రీసత్యానందాశ్రమ శాశ్వత భిక్షా నిధి”

S.B. A/c. No. 30869540047. IFS code No. SBIN0021555

స్టేట్ బ్యాంక్ ఆఫ్ ఇండియా

మాకు ఫోను ద్వారా తెలియజేయవలయును. సెల్ : 9885372369, 9440279712

ఈ పేజీ స్థలదాతలు : డా॥ పద్మావతమ్మ సపరివారము, బెంగళూరు

వ్యావహారికాంధ్ర మహాభారతం

భీష్మ పర్వము - శ్రీ పురిసండా అప్పలస్వామి

మొదటి ఆశ్వాసము

“తెలుసుకోవలసినవన్నీ తెలుసుకుని దయా ధర్మం తప్పకండా రాబళ్ళు గ్రహిస్తూ పరిపాలించే రాజుకి భూమి నిజంగా కామధేనువులా కావలసినవన్నీ సమకూరుస్తుంది. అయితే సర్వం తెలిసీ, కావలసినంత బలం కలిగి రాజులు తమ కింత రాజ్యం వుందికదా అని తృప్తిపడరు. తండ్రి, కొడుకూ, అన్నా, తమ్ముడూ అనకండా వొకళ్ళమీద వొకళ్ళు కత్తి కడతారు. మాంసంకోసం కాట్లాడే కుక్కలలాగ భూమికోసం పోట్లాడతారు. అంచేత మహారాజా, ఈ భూమికోసం నీకొడుకులూ, పాండవులూ యుద్ధం చేస్తున్నారంటే ఇందులో చిత్రమేమీ లేదు. దైవం ఎవళ్ళదిక్కు మొగ్గితే వాళ్ళకే దక్కుతుంది రాజ్యం. దీనికోసం విచారం పెట్టుకునీ లాభం లేదు.

ఇలా సంజయుడు చెప్పిన భూతత్వం విన్నాక అతణ్ణి యుద్ధభూమికి వెళ్ళి రమ్మన్నాడు ధృతరాష్ట్రుడు. ఆ ప్రకారం కురుక్షేత్రం వెళ్ళాడు సంజయుడు. యుద్ధంచూసి, కొన్నాళ్ళయ్యాక తిరిగి హస్తినాపురం వచ్చాడు. అంతవరకూ కొడుకుమీదే బెంగపెట్టుకుని విచారిస్తూ కూచున్నాడు ధృతరాష్ట్రుడు. రాగానే అతడిపాదాలమీద పడి యుద్ధంలో భీష్ముడు పడిపోయాడంటూ చెప్పి గోలుగోలుమన్నాడు సంజయుడు.

“మహారాజా! వొకనాడూ రెన్నాళ్ళూ కాదు, పదిరోజులపాటు మిట్టమధ్యాహ్నం సూర్యుడిలా ప్రకాశించాడు; పాండవసైన్యాలు చీకట్లలా ముంచుకువస్తూనే వున్నాయి. ప్రచండమైన కిరణాల వంటి బాణాలతో వాటిని ఈ పదిరోజులూ పటాపంచలుచేశాడు; చివరికి అయ్యో! అస్తమించి పోయాడు భీష్మభానుడు. తన యోధులందరికీ ఆధారంగా వుండే తనకి బాణాలే ఆధారమయ్యాయి. పరశురాముడితో సమానుడయిన వీరుడికి శిఖండిచేత భంగపాటు కలిగింది. దుర్యోధనుడు తనని నమ్ముకునే జూదమాడాడు; ఇప్పుడు తానే యుద్ధపు జూదంలో వోడిపోయాడు భీష్ముడు. తనకేక వింటే హడలెత్తేది శత్రువులకి. వాళ్ళకళ్ళముందే, వాళ్ళు నవ్వుకునేట్టు కిందపడిపోయాడీవుడు.

“విధి ఎంతన్నా చేస్తుంది! పదివేలమంది రాజులు తన నెదిరించి వోడిపోయారు. అలాంటి

ఈ పేజీ స్థల దాతలు : శ్రీమామిడాల భూమయ్య భూమకృల జ్ఞాపకార్థము
కుమారుడు రాజలింగం కళావతి మరియు శివకుమార్, శివకళ్యాణ్, శివచరణ్, మెట్టపల్లి.

మహారథుణ్ణి శిఖండిమాత్రుడు పడగొట్టాడు! భీష్ముడంటే సామాన్యుడా! ఘోరస్వరూపుడు. ధనుస్సే అతడి మొహం. ఆయుధాలే అతడికోరలు. బాణాలే గోళ్ళు. ఖడ్గమే నాలుక. ఆ భయంకర మూర్తి నరసింహమూర్తే. కాని నరమాత్రుడు కాదు. అంతవాడూ ఆఖరికి హతవారి పోయాడు!” అంటూ పనివి పనివి ఏడవడం మొదలెట్టాడు.

భీష్ముడు పడిపోయాడనడంతోటే గుండె రుల్లుమంది ధృతరాష్ట్రుడికి. వెంటనే మూర్ఛపోయాడతడు. శీతలోపచారాలు చేశాక కొంతసేపటికి కాని తేరుకోలేదు. దృష్టిలేని అతడి రెండుకళ్ళనించీ కన్నీళ్ళు ధారలు కట్టాయి. గద్గదికమయినకంఠంతో ఏడవడమారంభించాడతడు; “దేవతలూ రాక్షసులూ యావన్మందీ వొక్కటై వచ్చినా ముప్పతిప్పలుపెడతాడు భీష్ముడు. సంజయా! శిఖండిబాణాలపాలయిపోయాడా? ఏమిటీ ఘోరం! అతడి తాళద్వజం కిరణాల మెరుపులే మెరుపులు. ధనుష్టాంకారం నిజంగా వురుములు. దావానలంలా విజృంభించే శత్రుసేనమీద అతడి బాణాలు జడివాన. అతడు మహామేఘం. అలాంటి భీష్ముణ్ణి - అయ్యో దేవుడా! శిఖండి అనే కృత్రిమ వాయువా హతవాఁర్చింది! తండ్రీ, దేవప్రతా! పాండవసముద్రం ఉప్పొంగినప్పుడు తల దాచ్చు కుందుకి మాకు నువ్వే దీవివని నమ్మాము. తుచ్చమయిన శిఖండి గుంటలోనే మునిగిపోయావు నువ్వు. మాకు దిక్కేమిటి?

“వీరరసమే జలరాసి. బాహువులే ఉగ్రమైన జలచరాలు. గదా, ధ్వజమూ మొదలైనవి పర్వతాలు. బాణాలే తరంగాలు. భీష్ముడు సముద్రం. అలాంటి మహాసముద్రం శిఖండిలాంటి సామాన్యుడు ఎలా ఈదగలిగాడూ అంట! అంబకోసం అంత పంతంతో వచ్చి సాధించలేకపోయాడు పరశు రాముడు అలాంటి భీష్ముణ్ణి శిఖండి! పాండవులకోసం వచ్చి ఇట్లే హతవాఁర్చావు!

“ఆ శౌర్యానికి నాశనం లేదని నమ్మాము. ఆ సత్త్వం తిరుగులేం దనుకున్నాము. ఆ శీలమూ ఆ పరాక్రమమూ, ఆ భయంకరత్వమూ, ఆ శుద్ధచరిత్రమూ మాసిపోవనే ఆశించాము. అన్ని ఆశలూ అడియాస లయిపోయాయి” - ఇలా పనివి పనివి ఏడుస్తూ సంజయుడి రెండు చేతులూ పట్టుకున్నాడతడు.

“సంజయా! చెప్పు, మా బాబయ్య అలా పడిపోయినప్పుడు ఎవ్వరూ అడ్డం రాలేదూ! అన్ని అక్షోణీలసేనా మాట్లాడకండా చూస్తూ నుంచుందా! ఆయన్ని ఎవరూ గెలవలే రనుకున్నాం. అంత మీరిపోయిందా శత్రుసేన? ద్రోణుడూ, కృపుడూ, అశ్వత్థామూ, శల్యుడూ తొలిగి పారిపోయారా? పాండవులూ శిఖండీ తాత మీద విరుచుకుపడుతూంటే నా కొడుకులందరూ ఏం చేస్తున్నారు? చెల్లా చెదురయి అడివి పట్టి పోయారా? అయ్యో, ఎంత పనిజరిగిపోయింది! భీష్ముడు పడిపోయాడంటే ఇంకేముంది? అంతా పడిపోయిందనే లెక్క.

“ఆఁ, కురుకులవృద్ధుణ్ణి నిర్మలచరిత్రుణ్ణి, భీష్మపితామహుణ్ణి చంపి రాజ్యం ఏలుకోవడానికి తెగించారు పాండవులు! దేవుడూ వాళ్ళకే తోడయాడు. ధర్మం వెనకపడి అధర్మం పెరిగిపోయి

నట్టయింది. తాతని చంపి రాజ్యం పుచ్చుకోవడం ఎంత నిష్ఠురం! అతణ్ణి చంపుకుని సంపద కోసం పోరాడడం! ఇంతకంటే పాప మే ముంటుంది? కులా లన్నిటిలోకి రాసకులం క్రూరమైంది. ఏ కులంలో అయినా పుట్టవచ్చు, కాని రాస కులంలో పుట్టకూడదు.

“అయ్యో, భీష్ముడు లేని నా సేన భర్తలేని స్త్రీ లా అయిపోయింది. కుమాళ్ళు ఎంత బెంగపెట్టుకుని ఎలా వున్నారో! ఎవరేమయిపోయారో ఇంకా ఏమయిపోతారో! రాజులూ, మంత్రులూ అనిపించుకుంటున్న ఆ జూదగాళ్ళు ఏమిటి భావిస్తున్నారో! ఏవిధంగా బోధిస్తున్నారో! ఇక మీద యుద్ధానికి ఆధార మెవరో!” అంటూ పొంగి పొంగి వస్తూన్న దుఃఖం ఆపుకుంటూ సంజయుడి చేతులు విడిచిపెట్టి ఇలా ప్రశ్నించాడు.

“సంజయా! యుద్ధ మెలా జరిగింది. పదిదినాలూ ఉభయసేనలూ ఎలా ఎదురుకున్నాయి? ఎవ్వరెవ్వరు ఎప్పు డెప్పుడు ఏమేమిటి చేశారు? ఇన్నాళ్ళూ భీష్ము డెలా యుద్ధం చేశాడు? తుదకి ఎలా పడిపోయాడు? చెప్పు, అంతా వివరించి చెప్పు. భీష్ముడు పడిపోయాడన్న దుర్వార్త విన్న నాపాడుచెవులు ఇంక ఏది వినడానికైనా సిద్ధంగానే వున్నాయి. దుర్నీతికి పుట్టినిల్లు నేను. నేను వినకపోతే ఎవరు వింటారు? నా గుండెరాయే అయిపోయింది. చెప్పు, అన్నీ వింటాను” అన్నాడు.

“నువ్వన్నట్టు నీ అవినీతే ఇంతా తెచ్చింది” అంటూ అందుకున్నాడు సంజయుడు. “ధర్మాత్ములయిన పాండవులికి ఇన్ని పాట్లూ వచ్చాయి. అంతచేసి ఇంత తెచ్చుకున్నావు. చెడ్డచేసిన వాళ్ళకి తప్పకుండా చెడ్డే వస్తుంది; సందేహం లేదు. మంచీ చెడ్డా అనకండా విను. వినడానికేకదా, నన్ను యుద్ధభూమికి పంపావు. వేదవ్యాసమునీంధ్రుణ్ణి తలుచుకుంటాను. భక్తితో ఆయన పాదాలికి నమస్కరించి యుద్ధవార్తలు వినిపిస్తాను. ఉన్నతమైనవాణ్ణి, గోరోజునం కాంతి కలిగిన జటాజూటంకలవాణ్ణి, వేదార్థాలు నిరూపించినవాణ్ణి, కృష్ణమృగచర్మం ధరించినవాణ్ణి, భరతవంశకర్తని, దేవతలు పూజించేవాణ్ణి, సత్యవతీ దేవి కుమారుణ్ణి వ్యాసమునీంధ్రుణ్ణి సేవిస్తున్నాను” అంటూ వ్యాసుణ్ణి మనసులో నిపులుకుని యుద్ధవార్త లారంభించా డతడు.

కురుక్షేత్రం

“మహారాజా! నేను కళ్ళారా చూసిందీ, చెవులారా విన్నదీ, మునికృపవల్ల నాకు అవగతమయిందీ - యావత్తూ పూసగుచ్చినట్టు విస్తరించి చెపుతాను. సావధానంగా విను.

“ఆరాత్రి నీ దగ్గర సెలవు తీసుకున్నాను. తిన్నగా కురుక్షేత్రం వెళ్ళాను. మనసైన్యశిబిరంలో నీ కొడుకుకోసం ప్రత్యేకంగా నిర్మించిన రాజగృహంలో సముచితంగా ప్రవేశించాను. భీష్ముడూ మొదలయిన కౌరవప్రముఖులూ, తగిన రాజులూ చుట్టూ వున్నారు. దుర్యోధనుడు తగిన ఉన్న తాసనం మీద ఆసీనుడై వున్నాడు. నన్ను చూడడంతోనే ఆదరించాడు. నేను కొలువులో కూచున్నాను.

యుద్ధ విషయమే ఆలోచన జరుగుతూవుం దప్పుడు. దుర్యోధనమహారాజు దుశ్శాసనుణ్ణి చూసి ఇలా అన్నాడు.

“తమ్ముడా, ఎంతో కాలంనిచీ ఎదురుచూస్తున్న యుద్ధం పొండవులికీ మనకీ ఇన్నాళ్ళకీ జతపడింది. ఇక ముఖ్యంగా మనం చెయ్యవలసిన పని చెపుతాను. విను. అందరిలోకీ మనకి ముఖ్యమైన వాడు భీష్ముడు తాతయ్య. కంటికి రెప్పలాగ అన్ని విధాలా ఆయనని మనం కాపాడుకోవాలి. ఆయనని భద్రంగా చూసుకుంటే చాలు. పగవాళ్ళ పని పట్టిస్తా దాయన. అందరినీ కాపాడవలసినవాడే ఆయనకదా! ఆయనని కాపాడడమేమిటని అనుకునేవు. అది కాదు, విను, చెపుతాను. ఇది వినవలిసిందే కూడాను. అవాళ మనం యుద్ధానికి ప్రయత్నాలు చేస్తూ వున్నప్పుడే చెప్పా దాయన. ‘నాముందు యుద్ధంలో ఎవ్వరూ బతికి బయటపడతారని మాత్రం నమ్మకం. ఎవ్వరూ నన్ను గెలవలేరు. కాని వొక్క శిఖండిమాత్రం గెలుచుకుంటాడు. అతడిదగ్గర గడ్డిపోచే అయి పోతాను నేను’ అని. రక్షణలేకండా ఏమరుపాటుగావుంటే సింహాన్నయినా నక్క వంటిది వోడగొడుతుంది. కనకనే యుద్ధంలో భీష్ముణ్ణి కాసుకు తిరగకపోతే శిఖండిచేత దెబ్బతినడం తప్పదు. నిజంగా ఇలాంటిదే నిద్రపోతున్న పెద్దపులిని గొర్రె చంపడమంటే, అంచేత మంచి దిట్టమైన రథికుల్ని తాతయ్యగారి రక్షణకోసం పెట్టాలి. మీరంతా మీ సైన్యాలతో సహా శిఖండిని ముట్టడిస్తూ వుండాలి” అని చెప్పి అవాళకి కొలువు చాలించా దతడు.

మర్నాడు తెల్లవారాక దుర్యోధన మహారాజు సేనానాయకులని పంపి ఎంపికయిన వీరులనీ సేనలనీ యుద్ధానికి సిద్ధపరిచాడు. దాంతో ఎక్కడలేని కలకలమూ ఆరంభమయింది. శంఖాలూ, దుండుభులూ మొదలయిన మంగళవాద్యాలూ అవీ సిద్ధం చెయ్యండని ఆయా పరివారాల నాయకులు హెచ్చరించారు. వాళ్ళ గంభీరమైన పలుకులూ కట్లు విప్పి తెస్తూవున్న ఏనుగుల ఘీంకారాలూ, గుర్రాల సకిలింపులూ, పూన్నదానికి లాక్కువస్తూన్న రథాల చక్రఘోషలూ, వొకళ్ళ నొకళ్ళ పిలుచుకుంటూన్న సైనికుల కేకలూ - అన్నీ కలిసి శిబిరం శిబిరమంతా చంద్రోదయంతో ఘూర్ణిల్లిపోయే మహాసముద్రంలా అనిపించింది. సూర్యోదయం కావడంతోనే సైన్యాలు రణరంగానికి నడిచాయి. బంగారం భూషణాలతో ఏనుగులు దావాగ్నిమంటలతో వున్న కొండల్లా అవుపించాయి. పరుగు లురుకుతూ సకిలిస్తూ వున్న గుర్రాలు సముద్రతరంగాల్లా కనిపించాయి. వాహనాలతోనూ, అలంకరణాలతోనూ వరసలు తీరి రథాలు కదులుతూవుంటే ఊళ్ళకి పూళ్ళు కదులుతున్నట్టనిపించింది. బింకాలు పలుకుతూ భటులు నడుస్తూవుంటే రాక్షసమూకలు పయనిస్తున్నట్లు అవుపించింది.

తెల్లటి ధోవతీ, తెల్లటి రథమూ, తెల్లటి గుర్రాలూ, తెల్లటి ధనుస్సు, బంగారం తాచిచెట్టుతో రెపరెపలాడుతూన్న పతాకమూ, బంగారం కవచమూ, తెల్ల గొడుగూ - ఈ అన్నిటితోనూ గంగాపుత్రుడైన భీష్ముడు సముద్రంలాంటి ఆ కౌరవసేనకి పూర్ణచంద్రుడిలా అవుపించాడు.

తన చతురంగబలాలు పురికొలుపుతూ సమరోత్సాహంతో ధగధగ మెరిసిపోతూవున్న బంగారం వేదిక పతాకం రథం మీద బయలు దేరి వచ్చాడు ద్రోణాచార్యులు. అలాగే బంగారం ఆబోతు పతాకంతో కృపాచార్యులూ, మణులు చెక్కిన సింహంతోక జెందా రథంమీద అశ్వత్థామా, రత్నాల నాగేటిచాలు జెందాతో మద్రరాజు శల్యుడూ నవ్వుతూ, వీరాలాపాలడుతూ ఎవళ్ళ బలంతో వాళ్ళు యుద్ధానికి పయనమై వచ్చారు. తక్కిననాయకులూ ఎవళ్ళకి తగినసన్నాహాలతో వాళ్ళు తమ తమ సైన్యాలు వేసుకుని వాళ్ళ వాళ్ళ జెండాలతోనూ వాటితోనూ తర్లివచ్చారు. దృఢమైన చతురంగ బలాలతో బ్రహ్మాండమైన యాదవ సైన్యంవెంట పెట్టుకుని కృతవర్మా, బంధువులూ తాను కలిసి పెద్దరథసైన్యంతో జయద్రథుడూ, అనంతమైన చతురంగసేనలతో దిక్కులు కంపించినట్టు విందానువిందులూ, కలింగమహారాజూ, భగదత్తుడూ, ఎన్నో అన్ని గుర్రపుదళాలు వేసుకుని కొడుకులూ, తమ్ములూ యావన్మందితో కలిసి మీ బావ శకునీ, ఎంతో అంత కాల్బలం వెంటపెట్టుకుని కుమారుడు సోమదత్తుతోనూ, మనమడు భూరిశ్రవసుడితోనూ కలిసి దేవేంద్రుడిలాగ బాహ్లికుడూ బయలు దేరారు. వాళ్ళందరినీ చూస్తూ వుంటే కన్నుల పండువుగా వుండేది మీ సేనలకి.

అలాగే కాంభోజరాజు సుదక్షిణుడూ, కోసలరాజు బృహద్బలుడూ, మాహిష్మతీపురం రాజు నీలుడూ, త్రిగర్తరాజు సుశర్యా రాక్షసరాజులు అలంబనుడూ, హలాయుధుడూ, సౌవీర, శూరసేన, ఆభీర, యవనదేశాల రాజులూ యావన్మందీ తమతమ చతురంగబలాలతోనూ, తమ తమ జెండాలతోనూ, రకరకాల ఆభరణాలతోనూ బయలువచ్చారు. అందరి మొహాల్లోనూ యుద్ధం కోసం ఉత్సాహం ప్రకాశిస్తోంది.

ఇలా పది అక్షోణీల మహాసైన్యం నడిచింది. పదకుండో అక్షోణీతో దుర్యోధన మహారాజు బయలుదేరాడు. ధగా ధగా వెలిగిపోతూవున్న రత్నభూషణాలు వేసుకుని మదపుటేనుగుమీద కూచున్నాడతడు తెల్లగొడుగులూ, నగలలోని వజ్రాలకాంతులూ, చామరాలూ, ఎన్నో రత్నాలతో మెరిసిపోతూవున్న నాగపతాకమూ - మహారాజూ, చూసిందికి రెండుకళ్ళూ చాలవనిపించాడు రారాజు.

రెండు పక్కలా వాహనాలూ, గొడుగులూ వేసుకుని జిగేలు జిగేలు మంటూన్న తమ తమ జెండాలతో దుశ్శాసనుడూ, దుర్మర్షణుడూ, వివింశతీ వికర్ణుడూ మొదలయిన నూరుగురు తమ్ములూ దుర్యోధనుణ్ణి చుట్టుముట్టి నడిచారు. కోదండాలూ, గదాదండాలూ, ఈటెలూ, బాకులూ, ముసలాలూ, ముద్గరాలూ, తోమరాలూ, గండ్రగొడ్డళ్ళూ, గుదియలూ, శూలాలూ మొదలైన

ఈ పేజీ స్థల దాతలు : శ్రీ||శే|| శ్రీగంగుల నారాయణగారి జ్ఞాపకార్థము
కుమారుడు శ్రీధర్ భూగుత్ మరియు కుటుంబ సభ్యులు, మెట్టపల్లి

ఆయుధాలతోనూ, బంగారం పనితనం కల కవచాలతోనూ చిత్రవిచిత్రాలయిన కిరీటాలతోనూ, నవరత్నాలు తాపిన జెండాలతోనూ - ఇలా బయలువెళ్ళిన కౌరవసేన ఎంత అందంగా వుందో అంత భయంకరంగానూ అవుపించింది. వీరుల భూషణాలతోని వజ్రాలకాంతులు హంసల్లాగా మాణిక్యాల కాంతులు పద్మాల్లాగా, ఇంద్రనీలమణుల కాంతులు తుమ్మెదలలాగా అయి కౌరవసైన్యం పెద్ద ఎర్ర తామరల సరోవరంలాగ కనిపించిందంటే నమ్ము.

అప్పుడు సర్వసేనాని భీష్ముడు రాజులు యావన్ముందినీ పిలిచి హెచ్చరించాడు :

‘వీరులారా! యుద్ధమంటే రాజులకి తెరిచిన స్వర్గద్వారమన్నమాట. ఈ ద్వారంలోంచే ఎందరో మహామహులూ వెళ్ళారు. మీరూ ఈ దారినే నడవడం గొప్ప విషయం. రాజన్నవాడు ఇంట్లో మంచం పట్టి చావడంకంటే మరో పాపంలేదు. నిజంగా యుద్ధం మనకి పంటకళ్ళం లాంటిది. ఇది లభించడమూ నిధి లభించడమూ వొక్కటే అన్నాడు.

ఈ హెచ్చరికకి రాజులందరూ తలవూపారు. ఎవళ్ళకి తగినట్టు వాళ్ళు ఉత్సాహంతోనూ ఉద్దేశంతోనూ మాట ఇచ్చారు. వీరదర్పంతో ఎవళ్ళ సేనల్లోకి వాళ్ళు వెళ్ళిపోయారు. అనంతరం దుర్యోధనుడితో భీష్ముడిలా అన్నాడు. ‘ఇదిగో, నేను యుద్ధం చేస్తున్నంతసేపూ కర్ణుడు మాత్రం యుద్ధంలో అడుగుపెట్టకూడదు. అతడేకాదు, అతడి కుమాళ్ళూ, అతడి బంధువులూ, అతడి మంత్రిలూ కూడా రాకూడదు. ఇది స్పష్టంగా చెపుతున్నాను.

దీనికి దుర్యోధనుడు నొచ్చుకోలేదు. పైగా సంతోషించాడు కూడా. ‘అవును, పంతంపట్టి మరొకడు యుద్ధానికి రాకూడదంటే మీ బలమూ మీ తెగువా స్పష్టంగా కనిపిస్తున్నాయి. మహానందంగా వుంది నాకు’ అంటూ తాతగారిని పొగిడా డతడు. నిజంగా భీష్ముడలా భీష్మించి యుద్ధానికి పూనుకోడంతోనే ఉప్పొంగిపోయాడు రారాజు. తమ్ములతో సహా అతడిచుట్టూ చేరాడు. తనసైన్యంతో మంచి వ్యూహ మొకటి నిర్మించమనీ కోరాడు.

అప్పుడు పడమటిదిక్కు తిరిగాడు భీష్మసేనాని. తాళధ్వజంతో తాను సైన్యానికంతకీ ముందునుంచున్నాడు. తనతో ద్రోణాచార్యుల్ని నుంచోపెట్టాడు. కుడితట్టు కృపణ్ణీ, అశ్వత్థామనీ నుంచోపెట్టాడు. ఎడమదిక్కు కృతవర్మనీ శల్యుణ్ణీ పెట్టాడు. వెనక బాహ్లికుణ్ణీ, భూరిశ్రవుణ్ణీ, సోమదత్తునీ వుంచాడు. సైన్యం మధ్య కౌరవకుమాళ్ళందరితోనూ కలిపి దుర్యోధనుణ్ణి పెట్టాడు. అతడి ముందర ‘అర్జునుణ్ణి చంపుతాం లేదా చస్తాం’ అంటూన్న సుశర్మా మొదలయిన పదివేలమందిని దిట్టమైన సంశప్తరథికుల్ని నుంచోపెట్టాడు. సైన్యమంతటా అక్కడక్కడ తగిన యోధులుండేట్టు ఏర్పాటు చేశాడు. ఒక్కొక్క సైన్యదళానికి ముందు ఏనుగులూ, ఏనుగులకి దన్నుగా రథాలూ, రథాలకి దన్నుగా గుర్రాలూ, గుర్రాలకి దన్నుగా విండ్లవాళ్ళూ, విండ్లవాళ్ళకి దన్నుగా కత్తీ దాలూ పట్టుకున్న బంటూ నిలబెట్టాడు. ఇలా అభేద్యమైన మానుషవ్యూహం

తయారు చేశాడు భీష్మసేనాని. ఆ వ్యూహం చూసి మనసైన్యంలో రాజులు యావన్ముందీ ఆశ్చర్యపోయారు. ఎప్పుడూ ఎక్కడా ఇంత దృఢమైన వ్యూహం కనీ వినీ ఎరగమన్నారు వాళ్ళు. అందరి మొహాల్లోనూ సంతృప్తి, సంతోషమూ తాండవించాయి.

ఇక పాండవసైన్యం : బ్రహ్మాండమైన సైన్యంతో కదలివచ్చాడు ధర్మరాజు. అతడి సైన్యంలోని ఏనుగులమదంకోసం తుమ్మెదలు గుంపుగుంపులుగా ఎగిరివచ్చాయి. వాటిని చూస్తూవుంటే ఆ సైన్యం మీద నల్లగొడుగులు పట్టారా అనిపించింది. గుర్రాలడెక్కలతో రేగిన ధూళి స్వర్గంలో అప్పురసల కుంకమూ, కర్పూరమూ మొదలైన చూర్ణంతో వియ్యమందినట్టయింది. జెండాలమీది మణుల కాంతులు సూర్యకిరణాలని మించిపోయాయి. జైత్రభేరిలధ్వనులు పర్వతగుహలలో ప్రతిధ్వనించాయి. రథఘోష చిరుగంటల రుణరుణలతో ఆకాశం నిండా ఎంత అందంగా వినిపించిందో అంత భయంకరంగానూ అనిపించింది. సైనికుల ఆయుధాలు తళతళలాడుతూ అన్ని దిక్కులూ వెలిగించాయి. అలా తర్లివచ్చాడు ధర్మరాజు.

పదాతిసైన్యంతో బుజాలు పొంగించుకుంటూ వచ్చాడు భీముడు. ఆనందం అడడి మొహానికి అదో కొత్తదనం తీసుకువచ్చింది. గదా మొదలైన ఆయుధాల కాంతులూ అతడు ధరించిన భూషణాల కాంతులూ ఇవన్నీ కలిసి చిత్రంగా అవుపించాయి. యుద్ధక్రీడకని అలా ఉజ్జ్వలంగా వచ్చాడతడు.

ఇక అర్జునుడో - అతడి దివ్యరథం పద్మరాగమణులలా ప్రకాశించింది. తెల్లగుర్రాలూ వజ్రాలలా ప్రకాశించాయి. నొగలమీద శ్రీకృష్ణుడు ఇంద్రనీలమణులలా ప్రకాశించాడు. జెండామీద వానరం గరుడపచ్చలలా ప్రకాశించింది. తూణీరాలలో బాణాలు మరకతాలలా ప్రకాశించాయి. ఇలా రోహిణాద్రిలా వెలిగిపోతూ రణస్థలానికి వచ్చా డతడు. దేవదత్తం పూరిస్తూ, అతడి గాండీవం హరివిల్లు. దివ్యకిరీటం కాంతులు మెరుపులు ధనుష్టంకారం గర్జన. శరీరకాంతి అసలే నలుపు. ఇలా కారుమేఘంలా ఎంతో గొప్పగా అవుపించాడు. అతడితో చెప్పశక్యంకానంత రథసైన్యం తర్లి వచ్చింది.

రణోత్సాహంతో ముందుకి వురుకుతూన్న పెద్ద గుర్రపు సైన్యంతో వచ్చారు నకులసహదేవులు. మంచి వాహనాలమీద పరస్పరం యుద్ధం గురించి మాట్లాడుకుంటూ ఆ ఇద్దరూ వస్తూ వుంటే మహానందంతో చూశారు రాజులు.

రథసంతో కలగుండుపడిపోతూవున్న రణక్షేత్రానికి చిన్న ఏనుగుగుంపులాగ ద్రౌపదికుమాళ్ళూ, అభిమన్యుడూ వచ్చారు. గుర్రాలసైన్యం వెంట వేసుకుని, అలా ప్రతివిందుడూ, శ్రుతసోముడూ, శ్రుతకీర్తి, శతానీకుడూ శ్రుతసేనుడూ, అభిమన్యుడూ తమ నాయకత్వం వహించి రావడంతోనే సంతోషం పట్టలేక పోయారు పాండవసైనికులు.

ఈ పేజీ స్థల దాతలు : శ్రీ||శ్రీ|| శ్రీబండి నర్సయ్యగంగుబాయి గారల జ్ఞాపకార్థము
కుమారులు శ్రీ లక్ష్మీనారాయణ , రాంప్రసాద్ కుటుంబ సభ్యులు, ముంబయి

శ్రీసత్యానంద జీవిత చరిత్ర

డా॥ చీమకుర్తి వేంకటేశ్వర రావు, ఎమ్.ఎ., పిహెచ్.డి.,

శ్రీసత్యానందాశ్రమ ఆస్థాన పండితులు, ఇనమడుగు

ఈ విధముగా మహర్షుల యెడల అపార భక్తి విశ్వాసాలు గల బొంబాయి భక్త మండలి వారు 1954, 56, 58, 62, 64, 70, 74, 75, 77, 79 సం॥లలో శ్రీ స్వాములవారిని ఆహ్వానిస్తూ, శ్రీవారి దివ్యోపదేశాల్ని వింటూ, ఉత్సవాలను జరిపారు. శ్రీ వారి దివ్యాశీస్సులతో, వారి తపఃప్రభావంతో భక్త మండలి దినదినాభివృద్ధి పొందింది. ప్రజల్లో ఆధ్యాత్మిక చైతన్యం వెల్లి విరిసింది. 1980 లో మండలికి స్వర్ణోత్సవములు శ్రీమహర్షులవారి అధ్యక్షతన జరిగినాయి. 1995 వరకు శ్రీవారు భక్తమండలికి విచ్చేయుచునే యున్నారు.

15-6-52 నుండి 23-6-52 వరకు శ్రీగోటేటి సత్యనారాయణ మూర్తి మొదలైనవారి కోరికను మన్నించి స్వాములవారు ప॥గో॥ జిల్లా నర్సాపురంలో గీతోపన్యాసములు చేసి భక్తులకు ఆనందాన్ని కలిగించారు.

5-7-52 నుండి 20-7-52 వరకు పాలకొల్లు నందలి క్షీరారామస్వామి దేవస్థానములో ఇ.వో. అయిన శ్రీ చేరుకూరి రాజగోపాలరావుగారి ఆహ్వానం మేరకు మనస్వామివారు భగవద్గీతపై ప్రసంగించారు.

15-9-52 నుండి 18-9-52 వరకు శ్రీ ఎస్.ఎస్. నారాయణ మొ॥ వారి కోరికను సమ్మతించి మన మహర్షులవారు పశ్చిమ బెంగాల్, ఖర్గాపూర్ ఆంధ్రస్కూల్లో భగవద్గీతను గురించి ఉపన్యసించారు.

20-9-52 నుండి 23-9-52 వరకు ఎ. గౌరీశ్వరరావు మొ॥లగు భక్తుల కోరికపై శ్రీ ఆనంతనారాయణ గారి బంగళాలో ఉపన్యాసము చేశారు.

13-2-53 నుండి 14-2-53 వరకు శ్రీ ఆకెళ్ళ సూర్యనారాయణ, శ్రీబులుసు రామలింగస్వామి గార్ల వేడుకోలు ననుసరించి మనస్వామివారు విశాఖజిల్లా యలమంచిలికి వచ్చారు. శ్రీ గౌడు జోగమాంబగారు ఆహ్వానింపగా శ్రీ రాధాకృష్ణ స్త్రీ సమాజములో బ్రహ్మవిద్యాప్రాశస్త్యాన్ని గురించి ఉపన్యసించారు.

5-3-53 నుండి 10-3-53 వరకు పలాసాగ్రామములో 9-3-53 రోజున హైస్కూల్ ప్రధానోపాధ్యాయులవారి ప్రార్థన నంగీకరించి వారి విధులను గూర్చి మృదుమధురముగనుపన్యసించిరి.

30-3-53న శ్రీ వినుకొండ సత్యవతమ్మ, శ్రీ వి.వి. జగన్నాథరావు మొ॥ వారి ఆహ్వానాన్ని స్వీకరించి శ్రీమానమ్మ గారితో 'వాల్తేరు' చేరి అఖండ భక్తి విశ్వాసాలతో నిండిన భక్తజన

స్వాగతసత్కారాలతో వసతి గృహమునకు చేరారు. అదే రోజు సాయంత్రం గం॥ 6-00 ల నుండి గం॥8-00ల వరకు శ్రీ జగన్నాథస్వామి ఆలయములో ఆధ్యాత్మిక ఉపన్యాసములనిచ్చిరి.

5-4-53 రోజున ఉదయం శ్రీ పూర్ణానంద సమాజ భవనమున భగవాన్ శ్రీ సత్యానందమహర్షులవారు “జ్ఞానయజ్ఞము”ను గూర్చి పేదవాలైరులో సా॥ 4-00 గం॥లకు నుపన్యసించిరి.

3-1-54 రోజున శ్రీమాన్ ఎ. సూర్యనారాయణ, శ్రీ ఆర్. కె. చంద్రుడు, శ్రీ నలనాగులశేఖరం గారు మొ॥ వారి ఆహ్వానమును అంగీకరించి శ్రీ తారకేశ్వర భక్త సమాజ సభ్యులు ఆహ్వానింప శ్రీ సత్యానందమహర్షులవారు ‘ఖర్గపూర్’లో ఉపన్యసించి అందులకు భక్తు లెల్లరు పెన్నిదిగన్నపేదవోనిలె సంతోష భరితులైరి. పూజ్యపాదులగు భగవాన్ శ్రీ సత్యానందమహర్షులవారికి ఖర్గపూర్ శ్రీతారకేశ్వర భక్త సమాజము వారు సమర్పించిన స్వాగతపత్రము.

స్వాగత పత్రము

శ్రీ కళ్యాణ గుణ ప్రభావకవి తాశీర్వాదసంపత్తి శు

శ్లోకం బొప్ప నొసంగి మాకు దయతో శోభిల్లు నీదర్శనం

బీ కల్యాణ దినంబునన్ గలిగె మాకెంతో ప్రమోదంబు వి

ద్యా కౌశల్యభవత్పూర్ణిగను సత్యానంద తీర్థోత్తమా

యోగీశ్వరా !

భవదీయ చరణారవిందస్పర్శచే మాసమాజమును, మేమును ధన్యత బడిసితిమనుట కెంతయో ముదమొందుచున్నాము. ఆధ్యాత్మికముగ పతనము నొందిన ప్రస్తుత కాలమున జ్ఞాన ప్రబోధముచే వునరుజ్జీవింప జేయుటకు “సూర్యసరస్వ” నబటిగు ఇనమడున శ్రీ సత్యానందాశ్రమమును నొక పుణ్యాశ్రమమును స్థాపించి యందు విద్యాలయ గ్రంథాలయాది వివిధ సంస్థలను నెలకొల్పి నిరంతరము లోకకళ్యాణమునకు కృషిసల్పుచున్న మీకివే మా వినయ పూర్వక నమస్కృతులు.

జ్ఞాన భాస్కరా!

మీ హృదయ సరోవరమునుండి యుద్భవించిన “శ్రీ విశ్వమీమాంస” యను గంగాస్రవంతి భారతావని” నలుదిశల ప్రవహించి కర్మభక్తి యోగ జ్ఞాన ప్రతిపాదిత బ్రహ్మ విద్య సాగరమున సంగమించుచున్నది. తపస్సిద్ధిచే అఖండ శక్తులను సాధించిన మహాత్ములగు మీ పాద ధూళిచే మా “ఖర్గాపురము” పునీతమైంది.

యోగవిద్యాలంకృతా!

అవిద్యాతమస్సుచే నావరింపబడి భవాటవినందు జిక్కు వడిన ప్రజలకు ప్రకాశ మార్గమున జూపసమర్థులగు తావక దర్శన భాగ్యమున మా(భవ)బంధములన్నియు భేదింపబడినవి. యోగా చార్యులగు మీ తపఃస్సిద్ధికిదే మా జోహారులు.

గీతా తత్త్వ ప్రబోధకా!

ప్రాకృత సృష్టిచే నధఃపతితమగుచున్న నేటి యుగమునకు సర్వమత సామరస్యమును బోధించు “భగవద్గీతయే శరణ్య” మని ఎలుగెత్తి చాటుచున్న మీకు భక్తితో నొసగు ఈ స్వాగత పత్రికాకానుకను కృపతో స్వీకరించి మీ చరణ సేవకులుగ నను గ్రహింప పాదములంటి వేడుచున్నాము.

1. ఓమ్ నమో వేద వేద్యాయ భక్తిగమ్యాయ స్వాగతమ్ ।
స్వాగతమ్ నిర్వికల్పాయ సత్యానందాయ స్వాగతమ్ ॥
2. స్వాగతం ధర్మనిష్ఠాయ సుశ్లోకాయచ స్వాగతమ్ ।
తత్త్వజ్ఞాన సుబోధాయ సత్యానందాయ స్వాగతమ్ ॥
3. తారకేశ్వర సుక్షేత్ర స్థాపనాచార్యకాయచ ।
శ్రీమద్రమణ శిష్యాయ సత్యానందాయ స్వాగతమ్ ॥
4. సులభోపాయేన నిత్యం శిష్యేభ్యశ్చ ప్రబోధనమ్ ।
యః కరోతి సవిజ్ఞానం సత్యానందాయ స్వాగతమ్ ॥
5. ఆధ్యాత్మ జ్ఞానదీపాయ సర్వశాస్త్ర సువేదినే,
గుణాతీత్యా దీశాయ సత్యానందాయ స్వాగతమ్ ॥

అట్లే :- స్వాగత పంచరత్నములు :

1. శ్రీ మహిత గుణనికాయా! పామరబుధగేయ! విగత బంధుమాయా!
దీమజ్జనాద్వితీయా స్వామీ సత్యాభీధేయ జ్ఞానామేమా ॥
2. స్వాగతంబయ్యదే నీకు స్వాగతంబు ।
స్వాగతంబదే నీకు సుస్వాగతంబు ॥
అందుకొందుమయ్య హర్షచిత్తేబ్బడవయి స్వాగతము
స్వాగతంబదే సుస్వాగతంబు ॥
3. రాక బోలెను నీదగురాకమాకు
నేత్ర పర్వంబొనరెను నిశ్చయంబు ।
కర్ణపర్వంబు నొనగూర్చు కరుణ తోడ
ఆత్మ తత్త్వామృత రసమ్మునందజేసి ॥

ఈ పేజీ స్థలదాతలు :

శ్రీ॥శే॥ శ్రీగాజంగి ఊశయ్య శ్రీమతి చిన్నమ్మగార్ల జ్ఞాపికార్థం కుటుంబగుభ్యులు-వేంపేట

4. రమణ మహర్షికి ప్రథమ శిష్యుండవై రాజిల్లుచున్న విరాగి నీవు
వేదాస్త్ర శాస్త్రాది వివిధ శాస్త్రంబుల సారమెఱింగిన ప్రతిభ నీది
విశ్వమీమాంసకా విఖ్యాతపత్రికాసంపాదకత్వ చిహ్నకనీది.
ఛాత్రజనాజ్ఞాన జటి లాంధకార వినాశకజ్ఞాన విజ్ఞాన నిధినివి
5. సర్వసంగపరిత్యాగశాంతి నిధివి, సతతమాత్మ తత్వామృతాస్వదనుడవు
మమ్ము దయజూడుమయ్య నీమహిత దివ్యబోధనంబుల చేత ప్రబుద్ధచంద్ర ।
మంగళం సంతమింద్రాయ, మంగళం మహితాత్మనే
మంగళం యోగి చంద్రాయ, సత్యానందాయ మంగళం.

అట్లే “ఓం నమో భగవతే శ్రీ సత్యానందాయ” యను మహామంత్రములోని యక్షరములు ప్రతి పద్యమునకు ముందుండునట్లు శ్రీ నల్లనాగుల శేఖరంకవిగారు రచించి పఠించిన పద్యరత్నము.

1. ఓంకార రూపదేవుని సంకల్ప ప్రభును జూచు సత్యానందా
సంకటముల బాపగ మావంకకు విచ్చేయు మీకు వందనమయ్యా ॥
2. నయమున మీచరణంబులు పయినంచిన చోటు పరమపావనమౌటన్
దయతో ఖర్గపురానకు స్వయముగ మీరాక భాగ్యవంతముగాదే ॥
3. మోహోపల్లికా విచ్చేదమోనర జేసి సత్య సందజ్ఞానబు సంగ్రహించి
మమ్ముల శిష్యుల సుద్ధరణత్తుమ్ము జేయ వచ్చుచుందురు మీ బోటివారి స్వామి ॥
4. భగవంతుడనగ నేమి యోజగమున
మూర్ఖాశ్రిదెలియ జాలరు గానన్
జగధీశుడు మీబోటుల తగి బంపును
సత్యవస్తుధర్మముదెలుపన్ ॥
5. గగన వీధి వెలయు కమలాపు కరుణముల్
సర్వసమత గలిగి జరుగునట్లు
యెల్లవారి నొక్క చల్లని చూపున
జూతురయ్య మీరు పూతమతిని ॥
6. వలిమల యౌన్నత్యంబును జలనిధి
గంభీరతయును జగముల తీరున్
తిలకింపగ జాలనటుల తెలియదు
మీ శక్తి మాకు తెల్లముగాగన్ ॥

7. తేట తెల్లముగాగ మీ బోటి వారి
తెలియ వలెనన్న సాధన వలయుగాదె
సాధనంబును తేకయె జగతిలోన
సాధ్యపడుకార్యముండునె సంయమీంద్ర ॥
8. శ్రీ మంతుడు మిము తెలియడు కామాదులు
శత్రులెపుడు కాచుకయుంటన్
ధీమంతుడు సాధనతోనే మాత్రము
బాధలేక యెఱుగును మిమ్మును ॥
9. సర్వసాక్షియైన సర్వేశు మహిమంబు
ఉన్నతదున్నయటుల నూహజేసి
సత్యమెరిగి జగతి చాటుచుండుట చేతనంద్రు
సత్యమునులటంచుదమ్ము ॥
10. త్యాగ చిహ్నంబుగాగ సన్యాసివేష
మవధరించిరిగాని “మహర్షి” వర్యు
గుడ్డలటె సత్యసంపద గూర్చి నంచు
బోధజేయరె సభను సుబోధకముగ ॥
11. నందనందనుడర్జును సందియంబు తీర్పు
గీతను సృష్టించె దివ్యశక్తి
అట్టి దానిని మాబోంట్ల కందువిడిగ
బోధజేయరెయుక్తులు పొందుపరచి ॥

విజ్ఞప్తి

**పేజీ స్థలదాతలుగా చేరండి. పత్రికాభివృద్ధికి తోడ్పడండి.
మీకు నచ్చిన ఒక మంచి వాక్యమును వ్రాసి 200/- పంపండి.**

**ఆ సూక్తి మరియు మీ పేరు పత్రికలో ప్రకటింపబడును.
మీరు పంపే సూక్తి ఒక్క లైను మాత్రమే ఉండాలి.**

ఈ పేజీ స్థలదాతలు : కీ.శే. సిహెచ్. కన్నయ్యగారి జ్ఞాపకార్థము కుమారుడు
శ్రీచంద్రమోహన ప్రకాశ్ కుటుంబసభ్యులు, అనకాపల్లి, విశాఖపట్టణము జిల్లా

12. దామోదరుడర్జునకు యేమని

బోధించినాడో యెరుగము గానీ

అమహదాగమ సారము స్వామీ

మీ వల్ల తెలియు భాగ్యము గల్గెన్ ॥

13. యతి జనాగ్రణి! మీ బోధ అలకించి

సందియము మాని సాధన సలుపునట్టి

మూర్ఖుడైనను మోక్షంబు సొందగలడు

సత్యబుధివర్యుడై నమస్కారమయ్యు ॥

ఈ విధంగా కవుల స్తోత్రాలు, ప్రశంసల వర్షాలు కురిసినపిమ్మట భక్తజనులలో ఉత్సాహం పెల్లుబికింది. “శ్రీమహర్షులవారు” ‘విశ్వతోముఖసందేశం’ అను అంశంపై గంభీరముగా ఉపన్యసించి భక్తజనులను మంత్రముగ్ధుల జేశారు. శబ్ద విస్తరణ యంత్రము ఏర్పాటు చేసినందున దూరముగ నున్న వారికి గూడ స్పష్టముగ వినిపించింది. శ్రీ జి.యస్. యస్. మూర్తిగారు హిందీలోనికి అనువదించి సారాంశాన్ని సుబోధకం చేశారు. ఉదయం గీతాపారాయణము, మధ్యాహ్నం మహిళల భజన, సాయంత్రం శ్రీ జి.యస్.యస్. మూర్తి గారు కార్యక్రమముల సారాంశములను చెప్పుచు విజయవంతముగా జరిగాయి. శ్రీ బ్రహ్మ శ్రీ జొన్న విత్తుల వెంకట సుబ్బారావుగారు గానం చేశారు. శ్రీ శేషాద్రి శర్మ భాగవతార్గారిచే హరికథా కాలక్షేపము చేసి ప్రజలను ఆనందపరచుటలను చేశారు.

5-1-54వ తేదీన శ్రీ యం.వి. భాస్కరరావు గారి ఆహ్వానంపై స్వామివారు ఆద్రా వెళ్ళారు. పిమ్మట అచటినుండి తాతానగరము, కాశీవెళ్ళి తిరిగి 29-1-54న ఖర్గపూర్ వచ్చిరి. 30-1-54న శ్రీవారు అచటి నుండి ఇనమడుగు ఆశ్రమమునకు వచ్చియుండిరి.

1955, 57, 58, 59, 60, 91, 62, 64, 66, 70 సంవత్సరములలో శ్రీ వారు ఖర్గపూర్ శ్రీ సత్యపురి తారకేశ్వర సమాజ సభ్యులు, పురప్రముఖులు ఆహ్వానింప ఖర్గపూర్‌నకు వెళ్ళి ఆయా మైదానములలో ఉపన్యాసముల నొసంగుతు వచ్చారు.

14-1-54 నుండి 20-1-54 వరకు ఆద్రాలో శ్రీ మద్దాల వెంకట భాస్కరరావు, శ్రీ యం. రామ మూర్తి మొదలగు రైల్వేఉద్యోగులు ఆహ్వానింప శ్రీ మహర్షులవారు శ్రీ లక్ష్మీనారాయణ మందిర ఆవరణములో ఉపన్యాసములు నొసంగిరి.

21-1-54 నుండి 26-1-54 వరకు తాతా నగర్ ఆంధ్రభక్త శ్రీరామ మందిర సభ్యులు ఆహ్వానించగ శ్రీ మహర్షులవారు మందిరములో ఆధ్యాత్మిక ప్రసంగములు గావించిరి. అంతేగాక

ఇనుమడించిన ఉత్సాహంతో “శ్రీ సత్యానంద భక్త సమాజము అనే సంఘాన్ని స్థాపించుకొని ఆధ్యాత్మిక కార్యక్రమాలను కొనసాగించుటకు సిద్ధమైనారు.

ఎలమంచిలి శ్రీ రంగా వెంకటస్వామిగారు అధ్యక్షులుగ, శ్రీ అతికిని శెట్టి అప్పారావుగారు కార్యదర్శిగా ఎన్నికైనారు. భక్తజనులు వీడ్కోలు పలుకగ 8వ తేదిన అచటి నుండి బయలు దేరి ఇనుమడుగు శ్రీ సత్యానందాశ్రమమునకు వచ్చియుండిరి.

4-4-54 నుండి 9-4-54 వరకు పూనానగరములో పూనా పద్మశాలి పంచకమిటి వారు భగవాన్ శ్రీ సత్యానందమహర్షులవారిని పూనానగరమునకు ఆహ్వానించిరి. వారి ఆహ్వానమును అంగీకరించి పూనా నగరము చేరిరి. శ్రీవారిని పుష్పమాలాలంకృతులుగావించి యఖండముగ స్వాగతమొసంగి కారులో శ్రీ మార్కండేయదేవాలయమునకు గొనిపోయి స్వాగతపత్రముసమర్పించిరి. స్వాగతపత్రములోని ముఖ్యాంశములను (తెలియవ్రాయవలెనది)

పరివ్రాజకాచార్యా! - నాస్తకపిశాచము స్వేచ్ఛావిహారమును సల్పు ప్రస్తుతకాలమున మీరు మహాద్వైతముతో గీతాప్రచారమొనర్చుచుండుట మాకాశ్చర్యమును కలిగించుచున్నది. మహాతపస్సంపన్నులగు మీరు మీ పవిత్ర శుభాగమనముచే మమ్ములనందఱిని కృతార్థుల చేసినందులకు మీకివే మా ఆనందజోహారులు.

త్యాగమూర్తి! మీ దర్శన భాగ్యమబ్బుట తోడనే మాదోషములన్నియు దూరముగ ‘పారిపోయినవి’ మీరు అపారదయతో గీతామృతమును పంచి, మీ అమృత వాణిని వీనులవిందుగవిని, ఆత్మలాభమును పొంద ఆపేక్షించు మాకు తమ గీతా బోధచే మా హృదయముల వికసింపజేయ గలందులకు వినయపూర్వకముగ ప్రార్థించుచున్నాము.

యోగీశ్వరా! ఆహ్వానించినంతనే మీ ముఖ్యములగుపనులను సైతము వెనుకకు పెట్టి, శ్రమయనక దీర్ఘ ప్రయాణము సల్పి, మా పూనా నగరమునకు విచ్చేసిమమ్ముల ధన్యాత్ముల చేసినందులకు మీకివియే మా సహస్ర నమోవాకములు.

భగవాన్ మహర్షీ! జీవన్ముక్తులయ్యు, లోకసంగ్రహార్థము పుణ్య సంస్థల నడుపుచు, లోకమునకు మార్గదర్శకులగుచున్న మిమ్ములనెంతని కీర్తింతుము? పరమహంస చక్రవర్తులును, మహాత్ములును నగు మీ పాదధూళిచే మా పూనా పట్టణము పవిత్రమైనది. సర్వసంగపరిత్యాగీ, మేము భక్తితో నొసంగు ఈ స్వాగతపత్రమును పూర్ణకృపతో స్వీకరించి, మమ్ములను మీపాదసేవకులుగా చేసికొని, యెల్లప్పుడూశీర్షదీంప వేడుచున్నాము.

ఇట్లు

పద్మశాలిసేవా సమాజము

ఈ పేజీ స్థలదాతలు : శ్రీ||శే|| శ్రీ బండి లింగయ్యగారి జ్ఞాపకార్థము శ్రీమతి బండి గుమిత్రి

సర్వయ్యదేవతలు, శ్రీసత్యానంద వృద్ధాశ్రమము, కిసాన్ నగర్, నిజామాబాద్ బిల్దా

శ్రీ సత్యనందాశ్రమ శాశ్వత భిక్షానిధి



ప్రకాశం జిల్లా పందిళ్ళపల్లి గ్రామ వాస్తవ్యులు కీ॥శే॥ చిలకల పెద కోటా రెడ్డి శ్రీమతి అదెమ్మగారల జ్ఞాపకార్థము కుమారుడు శ్రీచిలకల పెద్ద చలపతి రెడ్డిగారు విశ్రాంత ప్రధానోపాధ్యాయులు ప్రతి సంవత్సరము ఉగాది పర్వదినమున శ్రీసత్యనందాశ్రమ వాసులకు శాశ్వతభిక్షానిమిత్తము 15000/- పది యైదు వేల రూపాయలు శ్రీ సత్యనందాశ్రమమునకు బ్యాంకుద్వారా అందజేసినారు. సద్గురుదేవులు మరియు శ్రీసత్యనందాశ్రమ అధిష్ఠాన దైవము

శ్రీజగదంబా తారకేశ్వరులు వారి సకుటుంబ పరివారమును ఆయురారోగ్య ఐశ్వర్య ప్రాప్తి రస్తు అని ఆశీర్వదింతురు గాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు(అపైన గాని) జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము-అర్చనచేసి ఆశ్రమములో మహాప్రసాద వినియోగము భిక్ష(భోజనము)విర్వాటు చేయబడును.

ఈ క్రింది ఏకౌంట్లో జమచేయవచ్చును. పేరు : “శ్రీసత్యనందాశ్రమ శాశ్వత భిక్షా నిధి”

Š.B. A/c. No. 30869540047. IFS code No. SBIN0021555

స్టేట్ బ్యాంక్ ఆఫ్ ఇండియా

మాకు ఫోను ద్వారా తెలియజేయవలయును. సెల్ : 9885372369, 9440279712

ఈ పేజీ స్థలదాతలు : శ్రీ అయనాల వేంకట సుబ్బారావుగారికుటుంబ సభ్యులు నెల్లూరు

ఆశ్రమపార్వతులు

పాఠశాల నాగేశ్వరరావు, కార్యదర్శి

శ్రీగౌరీశంకర మందిర నిర్మాణపనులు సక్రమముగ జరుగుచున్నవి.

సద్గురుదేవుల మందిర పనులు కరోనా కారణముగ మరల ఆగిపోయినవి. మరల ఎప్పుడు ప్రారంభమగునో తెలియరాకున్నది.

ఆశ్రమ వాసులందరూ సురక్షితముగ క్షేమముగా ఉన్నారు. ఆరోగ్యరీత్యా ఎటువంటి సమస్యలు లేవు. కరోనా ప్రభావము అధికముగ నున్నందున భక్తులు ఎక్కడివారు అచట ఉండుట మంచిది.

నిత్యకార్యక్రమములు లోకక్షేమార్థము సక్రమముగ జరుగుచున్నవి.

10-5-2021న శ్రీనిత్యానందతీర్థస్వామువారి 6వ ఆరాధన భక్తి శ్రద్ధలతో జరుపబడినది. ఆశ్రమములో జరుగు సంకీర్తనా కార్యక్రమములో పాల్గొను భక్తులందరికి మహా ప్రసాదవినియోగము ఏర్పాటుగావింపబడినది.

16-5-2021న జగద్గురు శ్రీశంకర భగవత్పాదుల జయంతి కార్యక్రమము భక్తిశ్రద్ధలతో అష్టోత్తర శతనామపూజలతో ఆశ్రమ భక్తులమధ్య జరుపబడినది. ఈనాడు శ్రీనిత్యానందాశ్రమములో ఉండు సాధువుంగవులందరికి శ్రీవేదుల వరహాలమ్మ విశ్వేశ్వరసోమయాజులుగారి మనుమడు శ్రీవేదుల సత్యనారాయణగారు వస్త్రదానము గావించి భక్తులకు భిక్ష గావించినారు. వారికి వారి సమస్త పరివారమునకు సద్గురుదేవుల కృపాకటాక్షములు ఉండుగాక! అది శంకరాచార్యుల అనుగ్రహము కలుగుగాక!

పూజాకార్యక్రమములో ఆశ్రమములో వసించుచు చదువుకుంటున్న చి|| హరీస్ ఉత్సాహముగ పాల్గొని ఆచార్యపాదుల అభిషేకపూజాదులలో పాల్గొనినాడు.

అనంతరము దేవాలయ ప్రతిష్ఠాపన పీఠాధిపతులు శ్రీశ్రీశ్రీ కమలానంద భారతీస్వామివారు ఆచార్యపాదుల సిద్ధాంతమునుగూర్చి ప్రసంగించినారు.

పిమ్మట శ్రీహరితీర్థస్వాములవారు ఆచార్యపాదుల జీవిత విశేషములను గూర్చి ప్రసంగించుచు శ్రీనిత్యానందమహర్షులవారు శంకర భగవత్పాదుల అనన్యసామాన్య ప్రజ్ఞాపాటవములను చెప్పు ఘట్టములను ఉటంకించినారు.

ఆచార్య శ్రీహరి తీర్థస్వామివారి సంపాదకత్వమున నిర్మలా ఆఫ్ సెల్ట్ విజయవాడలో ముద్రింపబడి ఇనమడుగు శ్రీనిత్యానందాశ్రమమువారిచే ప్రచురింపబడినది. పిన్. 524137